


KISIKA YA KUSAMBILA

NZAMBI KUBIKAKA

 Beto kulumusa bayintu ya beto kaka mwa ntangu fyoti.

Tata ya Mazulu ya luzolo, ya kieleka beto ke tala ti yayi kele ntangu ya mbote na kuvwanda awa bubu yayi na mbanza yayi ya Los Angeles, mpe na kati-kati ya bantu yayi, mikwikidi yina . . . Misolami yina ba me bokila na kubasika na yinza, bana ya kukabuka ya Nzambi, na ngunga yayi ya nene yina beto ke na kuzingaka, na yisi ya kuingila ya nene yayi ya kumonika ya Muntu ya beto ya luzolo, Mfumu Yesu, na konso ntangu. Beto ke tonda Nge samu na yayi na kati ya ntima ya beto, ti beto ke kwikila ti Yandi ke kwiza na nsungi ya beto. Beto ke na kuingila na Yandi bubu yayi. Kana Yandi kele awa ve bubu yayi, mpe beto kele awa mbasi, beto ke vwanda na kuingila Yandi mbasi.

² Nzambi ya luzolo, beto ke sambila ti lukutakanu yayi ke vwanda kaka lukutakanu mosi—mosi ya mutindu yankaka. Ti ya vwanda ntangu yina ya ke sala kimbangi samu na nkwedolo ntwala ya Dibuundu, ti ya ke vwanda na Babuku ya Nge na Seko. Sakumuna mwa-ngolo nyonso yina beto ke na kusala, Tata. Beto zaba ti beto kele kubwa ya muvimba kukondwa Nge, na yawu beto fwana kuzwa Nge, Mfumu, kana beto lenda landila. Mpe beto ke zola ve yayi samu na nkembo ya beto mosi. Beto ke zola yayi samu na nkembo ya Nge. Samu ti yina kele nsatu ya ntima ya beto, kele kumona Yesu kumbisamaka na bantu ya Yandi. Samu na kupesa ngolo na lukwikilu ya bayina, Mfumu, na kilumbu yayi ntangu mvita kele ngolo mingi, beto me kwiza samu na lukutakanu yayi na kati-kati ya beto na beto, mpe kukabuka na yinza, na kukuma ya malu-malu. Beto ke sambila ti Nge ke pesa beto bima nyonso yayi, samu beto me lomba yawu na Nkumbu ya Yesu. Amen.

Beno lenda vwanda.

³ Mpangi ya bakala Shakarian, Mpangi ya kento Wyatt, mpe na bankundi ya Mfumu ya beto Yesu Klisto, Ya kieleka mu me sepela na bweso ya kuvwanda dyaka na Los Angeles, samu na kulonga na Yesu ya nkembo yayi yina beto nyonso me kwiza awa samu na kulonguka dyaka bubu yayi. Kana bangolo ya beto . . .

⁴ [Muntu mosi ke solula na Mpangi Branham na yina me tala miklofone—Mu.] Yinga, tata. [Kisika ya mpamba na bande.] . . . mutindu yayi. Yayi kele mwa dyambu ya mpasi. Na kutala, kima yayi zola ve kusadisa. [Bantu yankaka ke longisa mutindu ya kubongisa miklofone.] Mbote, ya ke tambula ve mutindu yina.

[Kisika ya mpamba na bande.] . . Mpangi ya bakala Shakarian. Ntangu yayi ya ke wakana mingi mbote.

⁵ Mu kele na kutala fyoti, kele na ndinga ya fyoti, mpe kasi kele na Nsangu mosi ya nene ya Mfumu. Kutelemina mingi ke katuka na Satana, samu na kukanga na kulonga Yawu, kasi beto ke vwanda awa na mutindu nyonso. Beto ke tula kivuvu ti yayi ke vwanda sabala mosi ya nene samu na beto nyonso.

⁶ Mu vwandaka ya kuvwanda kuna vwandaka banza bambala yikwa yina Mpangi ya beto ya luzolo ya bakala Thomas Wyatt yina kufwaka, kukondwa ntembe, kulongaka na chaire mosi yayi, kisadi ya nene ya Klisto.

⁷ Mu zabaka Mpangi ya bakala Wyatt. Yandi vwandaka ntangu nyonso dibanza mosi ya nene samu na munu ntangu mu vwanda kutana na yandi mpe vwanda solula na yandi. Mu ke bambuka moyo, kaka mutindu mwana ya bakala ya mulongi, yandi vwanda ntangu nyonso . . . buku ya yandi, ba ke bokila, *Mapapu Ya Kubeluka*. Mu zola nkumbu yina, *Mapapu Ya Kubeluka*.

⁸ Mpe beto kele na kyese na kuvwanda awa na tempelo yayi yina ba biekaka samu na kisalu ya Klisto. Nzambi sakumuna mufwidi ya yandi ya kento, mpe beno nyonso bantu yina . . . Ya kieleka, mu zaba ti beno mpe, ke kondwa yandi. Emisyo ya yandi me kondwa munu, ntangu mu kuwaka ti yandi kwendaka. Mu vwanda zolaka kuwa ndinga yina. Yandi vwandaka baka bamvula, kasi yandi vwandaka dyaka na ndinga mosi ya mbote ya ngolo, mpe—mpe vwandaka na nsangu ya Nzambi. Mpe luzingu ya yandi ke zinga dyaka awa na kati ya beno. Mpe kuna na bilanga ya kumwangisa nsangu kisika yandi fidisaka bisadilu nyonso yina, mpe nyonso yina, Nsangu ya mbote ke landila dyaka na kutambula samu na Thomas Wyatt. Ti moyo ya yandi kupema na ngemba tii ntangu beto ke kutana na yandi na Yinsi yina ya nkembo kisika lufwa to buboba kele ve. Beto kele awa samu na kulandila ntangu yayi tii ntangu ya beto ke kuma to tii mvumbukulu ya nene ya bantu nyonso ntangu Yesu ke kwiza samu na kuzwa beto nyonso.

⁹ Ntangu yayi mu zaba ti beno kele na lukutakanu awa, mu banza, na nkokila yayi. Mpe ba vwanda me tuba na munu, na mwa ntangu fyoti me luta, ti—ti beno kele na lukutakanu awa na nkokila yayi, na yawu mu ke sala nswalu na mutindu ya nswalu mu lenda sala.

¹⁰ Samu ti, sabala yayi, mu kele na Kilumbu ya ntete na nkokila, Kilumbu ya zole na nkokila, Kilumbu ya tatu na nkokila, mpe ya me landila, na yawu mu ke tula kivuvu ti Mfumu ke sakumuna beto. Beto ke sambila samu na bambevo. Beto ke longi Klisto, kana Yandi zola, kana ya kele luzolo ya Yandi, na ngolo nyonso ya mvumbukulu ya Yandi yina Yandi ke pesa beto muswa ya kusala. Mpe nyonso yina Yandi ke pesaka na kusala,

ti beto zola kusala na ntima ya beto nyonso. Mpe mu—mu zaba ti Yandi ke sakumuna beto kana beto ke kwikila Yandi.

¹¹ Mpe ntangu yayi kaka ntete beto zibula Ndinga, samu na kutanga Yawu, Mu zola dyaka kuzonza na Yandi, na yina beto ke kulumusa bayintu ya beto mpe ke vwanda swi ntangu yayi, mpe ke tula kivuvu ti poto-poto me luta. Beto ke bakula, Miklisto nyonso me zaba, ti mbeni, mbeni ya beto, ke na kusala bisika nyonso. Kasi, beno me mona, ntangu bima ya mutindu yina ke salamaka, beno vwanda kaka swi. Nzambi zaba yina nyonso ya kele. Beno me mona, beno vwanda kaka swi, Yandi lendaka vwanda ke na kusalaka kima yina beno lendaka zaba kima mosi ve na ntangu kaka yayi. Beto zonza na Yandi.

¹² Tata, beto ke sambila ntangu yayi ti Nge ke lembika mubu, Mfumu ya ngolo Yesu ke kwiza na Ndinga ya Yandi na ntangu yayi, ke talisa na beto, na bisika ya malu-malu, mpe ngolo mpe bakumonisama ya Yandi. Beto ke lomba yayi, mutindu beto ke tanga Ndinga ya Yandi, ti Yawu ke kindisama na bantima ya beto bubu yayi, ti beto lendaka zaba Yandi, na ngolo ya mvumbukulu ya Yandi. Samu beto me lomba yawu na Nkumbu ya Yesu. Amen.

¹³ Ntangu yayi kana beno zola kubaka na Buku ya Deutéronome. Mu zola kutanga nzila mosi, to zole, na Buku ya Deutéronome, na kapu ya 16 ya Deutéronome.

Zitisa ngonda ya Abib, yina zola kutuba Ngonda ya yiya, mpe kembisa paki ya MFUMU Nzambi ya nge: samu ti na ngonda ya Abib MFUMU Nzambi ya nge basisaka nge. . .kuna na Egypte na mpimpa.

Nge ke pesa na yawu munkayulu ya paki na MFUMU Nzambi ya nge, ya bibulu ya fyoti mpe ya nene, na kisika yina kisika MFUMU ke tula. . . (beno lemvočila munu) . . . na kisika yina MFUMU ke soola na kutula nkumbu ya yandi na kati kuna.

Nge ke kudya ve dimpa ya kuvimba na levire na yawu; na bilumbu sambwadi nge ke kudya mampa ya kukondwa levire na kati ya yawu, mpe dimpa ya mpasi; samu ti nge basikaka na yinsi ya Egypte na mbangu: . . . nge bambuka moyo na kilumbu yina nge. . . basikaka na yinsi ya Egypte bilumbu nyonso ya luzingu ya nge.

Mpe ya ke vwanda ve na dimpa ya kuvimba na levire ba ke mona na nge, na simu nyonso, na simu ya nge nyonso na bilumbu sambwadi; mpe ya ke vwanda ve na. . . mosi ya nsuni, yina nge pesaka na munkayulu kilumbu ya ntete na nkokila, kuvwanda na nyonso tii suka.

Nge lenda pesa ve munkayulu ya paki na mosi ya mwelo. . . yina MFUMU Nzambi ya nge me pesa nge:

Kasi na kisika yina MFUMU Nzambi ya nge ke soola na kutula nkumbu ya yandi, kuna nge ke pesa munkayulu ya paki na nkokila, mpe na kukulumuka ya mwini, mpe na nsungi yina nge basikaka na Egypte.

14 [Bebe ke dila na kati ya dibuundu—Mu.] Ya kele mutindu ti beto kele dyaka na dyambu. Mu banza ti mu lenda zonza ngolo mingi kulutila yawu. Uh-huh.

15 Ya kele kieleka disonuku ya ngitukulu yina mu zola kuzonzila mwa fyoti, na manima ya midi yayi, ya kele na zulu ya: *Kisika Ya Kusambila Nzambi Kubikaka.*

16 Ntangu yayi, yayi kele ya mumesanu ve. Kasi mutindu mu ke tubaka, bambala mingi na ntama, ti Nzambi ke zingaka na mutindu ya mumesanu ve, na bisika ya mumesanu ve, ke salaka bima ya mumesanu ve, samu ti Yandi kele ya mumesanu ve. Muntu nyonso yina ke kwikilaka na Yandi, ke salaka ve na mutindu ya mumesanu. Ya kele na mingi, bima mingi yina beto ke zola kutuba na yina me tala kukondwa bumesanu ya Yandi. Kasi mu zaba ti muntu nyonso, yina zaba Yandi, zaba ti Yandi kele ya mumesanu ve, ke salaka bima ya mumesanu ve, bantangu mosi yankaka na ntangu ya mumesanu ve. Na yawu beto ke na kivuvu bubu yayi ti Nzambi ke sakumuna bayayi, ntangulu yayi ya Ndinga, mpe disonuku yina mu me soola samu na kuzonzila beno.

17 Ntangu yayi, yina mu banza ti me sala dyambu ya beto awa, vwandaka, ba vwanda me zenga bisadilu yina ke kotisaka na bande kuna, mpe vwanda me kufwa kaka miklofone. Na yawu, kana bawu sala yawu ve, mbote, beno ke kuwa munu na mutindu nyonso. Nzambi ke yidika makutu ya beto samu ti beto kuwa.

18 Kikuma mu zola kuzonzila na disonuku yayi, mpe ya kele ntangu ya mbote ya kusala yawu, na lukutakanu ya Bantu ya Mumbungu ya Nsangu ya mbote ya Muvimba, kele samu ti mabuundu nyonso, to mingi ya yawu, kele ya kumonikisa na kimvuka yayi, mutindu nyonso ya denomination.

19 Mpe mu ke monaka, bambala mingi, ti bantu, mu ke kutaka na bala-bala, na banzila ya nene, mpe na bampepo, na bamasini, na babuse, mu ke tuba na bawu, “Nge kele Muklisto?”

20 Mosi ya bawu ke tuba, “Mbote, mu kele Methodiste. Mu kele Baptiste. Mu kele Presbyterien. Mu kele Luthérien. Pentecotiste,” to kima mosi na mutindu yina.

21 Muntu nyonso kele na denomination yina yandi zola kumonikisa. Mpe ya kele kieleka nyonso ya kulunga na kuvwanda ya kumonikisa na denomination mosi, kasi, dyaka, kitini ya yimbi ya yawu, ti mosi na mosi ke banzaka ti kimvuka mosi yayi kele kaka kimvuka yina—yina ke kwenda na Mazulu, mpe ya kele kaka na kati ya yina ti—ti Nzambi ke monana, na nyonso, ya kele kimvuka mosi yina ya muntu yina. Mu vwandaka banza ti manima ya midi yayi ke vwanda ntangu mosi

ya mbote ya kusukisa yawu. [Dibuundu me bula maboko—Mu.] Mpe ya kele samu na yina mu banza ti Satana ke na kunwanisa miklofone yayi. Beno zaba, nyonso yina muntu ke salaka ke kumaka yimbi, kasi yina Nzambi ke salaka ke kumaka ve yimbi. Na yawu na kuvwandaka ntangu ya mbote ya kusala yawu, kisika ya mbote ya kusala yawu, na yawu, Nzambi sadisa beto ti, na lemvo ya Yandi, beto ke meka na kusala nyonso ya beto samu na kuzonzila yawu.

²² Ntangu yayi dilongi yayi, me bakama na Buku ya Deutéronome. Mu ke bakula ti Deutéronome... mutindu mu kele na mwa Masonuku mpe bima me sonika awa.

²³ Ya vwanda vwandaka mu lenda banza na yawu kieleka na nswalu, kasi tuka mu me luta bamvula makumi zole na tanu, ya mbala ya zole, ya me kuma fyoti mpasi samu na munu na kubambuka moyo na yawu nyonso. Na yawu, mu ke kota na kivinga mpe ke sambila. Mpe mutindu Yandi ke pesa munu Masonuku, mu ke sonika yawu, mpe mu banza na mulabu mosi bantangu yankaka, na yawu, mutindu ya kukeba mabanza ya munu na kutambula mutindu ya vwandaka ntangu Yandi pesaka munu yawu.

²⁴ *Deutéronome* kele mpova ya Grec yina zola kutuba “misiku zole,” mpova *Deutéronome*. Mpe Nzambi kele na misiku zole.

²⁵ Mpe mosi ya bawu kele musiku ya lufwa, na kutumamaka ve na Ndinga ya Yandi. Beto ke tala ti, ntangu Eve tumamaka ve na Ndinga ya Yandi, yandi nataka lufwa. Yina kele mosi ya misiku ya Yandi, “Kilumbu beno ke kudya yawu, kilumbu yina beno ke kufwa.”

²⁶ Mpe dyaka Yandi kele na musiku yankaka, yina kele musiku ya Luzingu, na kutumamaka. Kana beno ke sala *mutindu mosi* ya bima ve, mbote, beno tumama Ndinga na ya Yandi, beno ke zinga.

²⁷ Ya ke pesa bima zole, na mutindu ya munu ya kubanza, ya kele, to kutumama na Ndinga ya Yandi to kutumama ve na Ndinga ya Yandi.

²⁸ Mosi ya misiku yayi kupesamaka na Mongo ya Sinai. Mpe yankaka yina vwandaka... Ya kele musiku ya lufwa. Musiku yankaka yina kupesamaka na Mongo ya Calvaire, kisika musiku ya Luzingu kupesamaka, na nzila ya Klisto Yesu.

Yandi mpe kele na bangwisani zole.

²⁹ Yandi vwandaka na ngwisani na Adam, muntu ya ntete na zulu ya ntoto. Mpe ngwisani yina vwandaka na bakondisyo, “Kana nge sala *yayi-mpe-yayi*, Mu ke sala *yayi-mpe-yayi*.” Adam zolaka vwanda na kima ya kusala samu na kubika ngwisani yayi kuzinga na ntwala ya Nzambi. Yandi zolaka tambula na banzila ya Nzambi, kuzitisa Ndinga ya Yandi nyonso, na kuzengaka ve Ndinga mosi.

³⁰ Kasi dyaka Yandi salaka ngwisani yankaka, mpe yina vwandaka na Abraham. Ngwisani yayi vwandaka ve na bakondisyo, kasi vwandaka kukondwa kondisyo. Nzambi pesaka ngwisani na Abraham, kukondwa ata bansinga ya kukangama na yawu, ata fyoti ve. Kukondwa kondisyo! Ve, “Mu ke sala.” “Mu fwana! Mu me sala yawu yimeni.”

³¹ Mpe ya kele na musiku yina Miklisto fwana kuzingila yawu. Ya kele ve yina beto ke sala beto mosi, kasi yina Yandi me sala samu na beto. Klisto kupesamaka yimeni munkayulu. Ve, “Yandi ke vwanda.” Yandi vwandaka! Ya kele kima yina me manisa. Yandi zingaka, kufwaka, vumbukaka dyaka, mataka na Mazulu, me vutuka na mutindu ya Mpeve-Santu. Na yawu, ya kele kisalu ya kumanisa, na Nzambi. Klisto, na kuzabaka ata disumu ve, kumaka disumu ya munu; samu ti mu lenda kutelama na kisika ya Yandi, Yandi bakaka kisika ya munu. Mu vwandaka na kati ya Yandi, na Calvaire, ntangu Yandi kufwaka. Kuna mu fwana kufwa na Yandi, samu na kuzinga. Samu ti musiku ya disumu mpe ya lufwa kele na kati ya nzutu, beno fwana kufwa, samu na kuvutula ngwisani na Yandi.

³² Kasi ntangu yayi beto kele na bampova nyonso yayi yina beto lendaka sadila, masonuku ya nene yayi, na yina beto me mesanaka na nyonso ya yawu, mpe bifwanukusu ya nene ya Masonuku. Kasi, na manima ya midi yayi, beto kele na ntwala ya yayi, ti, na ntwala ya nyonso yayi, Yandi ke tuba dyaka ti ya kele kaka na kisika mosi ti Yandi ke kutana bantu, na ntwala ya mabanza ya beto nyonso ya mutindu na mutindu. Beto vwanda me kuzwa Judaisme. Beto vwanda me kuzwa Mahometisme. Beto vwanda me kuzwa . . . Beto vwanda me kuzwa mitindu nyonso ya ba-credo mpe ba-denomination, mabuundu, mpe nyonso yankaka yina, kasi dyaka Nzambi ke tuba ti ya kele kaka na kisika mosi ti Yandi ke kutana bantu. Bisika nyonso yina, mosi na mosi ke tuba ti, “Na dibuundu ya munu ti Yandi ke kutana bantu. Mpe kana beno kele ve ya dibuundu ya munu, Yandi—Yandi ke kutana na beno ve. Beno, beno fwana vwanda kaka na kimvuka yayi to Yandi—to Yandi ke kutana na beno kuna ve. To, Yandi ke kutana na beno kisika yankaka ve kasi kuna, mu zola kutuba.”

³³ Mpe kuna beto ke tala awa ti Yandi kele na kisika mosi, kaka kisika mosi. “Nge ke pesa munkayulu na kisika yina Mfumu Nzambi ya nge ke soola.” Ntangu yayi Yandi kele na kisika ya kusoola yina Yandi ke kutana bana na kusambila, mpe bawu zolaka pesa munkayulu na kisika ve yankaka kasi na kisika mosi yina. Kisika yankaka zolaka simba ve. Yandi vwandaka na kisika mosi yina Yandi zolaka kutana bawu. Mpe kisika mosi, kaka, ya kele kisika Yandi ke kutana na musambidi.

³⁴ Na yina, kana ya kele kieleka, beto fwana sala keba mingi na kumona kisika yina. Mu banza ti beto fwana sala kieleka keba, ti, mutindu bantu yina zaba ti beto ke kufwa, mpe ke zinga na

kati ya bantu ke kufwa, ke zinga na nsungi ke kufwa, ke zinga na yinsi ke kufwa, na yisi ya bendele ya lufwa.

³⁵ Mpe yinza yayi fwana kuma kilumbu na nsuka. Ya lenda kwenda dyaka ve ntama mingi. Disumu me kuma mudindu mingi. Ya me luta kivuvu. Ya kele dyaka ve na kivuvu samu na yinza. Ya me luta yawu.

³⁶ Mu ke kwikila ti Mpeve-Santu ke na kubuka na bilanga, na kuzwa yandi *yayi* mpe yandi *yina*, samu ti ngunga me luta mingi. Nsangu ya mbote me longama na bayinsi nyonso. Ba-isme mpe nyonso me landa Yawu, kasi dyaka Nsangu ya mbote me landila kaka mutindu mosi.

³⁷ Mpe ntangu yayi, na ntangu ya nsuka, beto ke mona bima kusalama mutindu yawu kele, ya kele na malongi ya nene na kati-kati ya bantu yina ba soolaka ya Nzambi, samu na kutala yina kele kieleka. Mpe ya me tala beto na kuzaba yawu. Ntangu yayi, dibanza ya muntu mosi ve, kasi kuzaba yina kele Kieleka, yina Biblia ke tuba kele Kieleka. Samu ti, ya ke vwanda ntangu me luta mingi mosi ya bilumbu yayi, samu na beto, mpe yayi lendaka vwanda kilumbu, na yawu beto kuzwa buzitu ya kieleka na yina Nzambi me tuba.

³⁸ Beno bambuka moyo, ntangu Nzambi ke zonzaka Ndinga, Yandi lenda vutula yawu ata fyoti ve. Yandi fwana vwanda kaka mutindu mosi. Yandi lenda tuba ata mbala mosi ve kima mosi, mpe na manima kutuba, “Mbote, ya kieleka Mu—mu zolaka tuba mutindu yina ve.” Beno me mona, Yandi kele ya kukondwa nsuka. Yandi zaba ya kulutila mbote, na kubanda. Beto ke tubaka bima yina beto ke banza kele ya kulutila mbote, na manima ya mwa ntangu fyoti beto ke vutukila yawu. Kasi Nzambi lenda sala yawu ve, mpe kele kaka Nzambi. Na yawu kana Yandi kele ya kukondwa nsuka, Yandi—Yandi ke sala yawu ve, samu ti Yandi kele ya kulunga na konso Ndinga. Yandi ke tuba ata mbala mosi ve Ndinga kana ti ya kele ya Seko. Nyonso ya Yandi ya Seko vwandaka na Yandi na mbandukulu, mabanza ya Yandi, binama ya Yandi, mpe ba ke na kutuba kaka bawu mosi na yinza bubu yayi.

³⁹ Ntangu yayi, beno bambuka moyo, Yandi kele na kisika ya kukubika, kisika kaka mosi kisika Yandi ke kutana na bana ke kwikilaka. Kisika nyonso yankaka ke simba ve.

⁴⁰ Beno bambuka moyo, Yesu tubaka, ntangu Yandi vwandaka awa na zulu ya ntoto, vwandaka zonza na nkonga ya bantu yina vwandaka misambidi ya kieleka, bantu ya mayele mingi, bayina longokaka mingi, bantu ya kudipesa mingi, na Nzambi, kasi Yesu tubaka na bawu, “Na mpamba beno ke sambilaka Munu,” bawu vwandaka longu mutindu Malongi binkulu ya bawu ya bantu. Beno bambuka moyo mutindu bantu yina vwandaka, mpe mutindu ya kudipesa na Nzambi. Mu banza ti kana beto vwandaka tanga bantu yina kele mingi ya kudipesa, na bubu

yayi to kilumbu yina, bawu zolaka vwanda ya kudipesa mingi kulutila beto. Ntama mingi! Na ntangu yawu ke kuma samu na kuzitisa binkulu mpe misiku, mpe bima nyonso yina, bawu vwandaka zinga na nzila ya yina. Mpe bawu vwandaka ya kudipesa mingi na Nzambi, mpe bawu vwandaka kwikila na Nzambi. Kasi Yesu, Nzambi yina kumaka nsuni na kati-kati ya beto, tubaka, “Na mpamba beno ke sambila Munu.” Ntangu yayi, Yandi tubaka ve ti bawu vwandaka sambila Yandi ve. Bawu vwandaka sambila Yandi, kasi na mpamba.

⁴¹ Na yawu kima ya mpamba kele kima ve, ya luvalu ve, ya ke salaka ata mbote ve. Beno fwana ata mbala mosi ve kusala yawu, samu ti beno ke na kulutisaka ntangu ya beno. Beno ke na kubebisaka mupepe ya beno, beno ke na kubebisaka mangolo ya beno, tii ntangu beto ke zaba yina beto ke na kusalaka.

⁴² Ya kieleka, kana Nzambi zola ti bantu kuvwanda ya kulunga, mutindu Yesu tubaka, “Na yina beno vwanda ya kulunga mutindu Tata ya beno na Mazulu kele ya kulunga,” ya fwana vwanda na kukubama mosi kisika mosi. Mpe Yandi tubaka, “Mu ke soola kisika bantu ke sambila Munu. Kisika yankaka ve Mu ke kutana na bawu.” Mpe, ntangu yayi, yina fwana vwanda kisika yina, mpe beto fwana sosa yawu. Kusosa kisika yawu kele, mpe na manima kukwenda kuna. Mu banza ti beto fwana baluka kuna, na nswalu, ntangu beto tala kisika yina, kubika bima yankaka.

⁴³ Ntangu yayi, beno bambuka moyo, Yesu tubaka yawu na Masonuku mosi yayi awa yina mu ke na kutangunaka. Na yina kinkulu ya muntu kele mpamba. Beto zolaka sakana na yawu ata mbala mosi ve. Ya fwana vwanda, na kisika mosi, kisika mosi yina Yandi kubikaka kisika samu na beto, ti beto lendaka kwiza mpe ba ke yamba kisambu. Ntangu yayi, beno bambuka moyo, na ngaanda ya kisika yina ba soolaka, ata mutindu kusungama beno kele, mutindu ya kukangama na misiku beno kele, beno ke na kusambila dyaka na mpamba.

⁴⁴ Mu zaba ti ya ke wakana ngolo. Kasi, yinzo na kutala me manisa, beto zola ve ti ya ningana. Beto kanga yawu mbote na Nsangu ya mbote, samu ti ntangu bantu ke kutana na beno na bala-bala, to kisika nyonso beno kele, beno Miklisto, ti beno ke vwanda na mvutu samu na bawu.

⁴⁵ Na ngunga yina ba ke na kutuba, “Oh, *yayi* kele Yawu. Mpe mu me mona *bayayi* kusala yayi, mpe *yina* kusala yina.” Ya kieleka, bima nyonso yayi fwana salama. Kasi ya kele na kisika yina kaka Nzambi kubika, mpe ya kele kisika yina Nzambi ke kutana na musambidi, yandi mosi.

⁴⁶ Beno tala nzila ya 2, “Sambila na kisika yina Mu me soola.” Me soola yinki? Na kisika yayi ke lakisa ti Yandi kele na kisika bantu nyonso ke sambila. Bisika yankaka kele ya mpamba. “Mpe na kisika mosi yayi,” Yandi tubaka, “Mu me soola mpe na kutula

Nkumbu ya Munu na kisika yayi. Mu ke soola kisika mosi, mpe Mu ke tula Nkumbu ya Munu na kati ya yawu, na kisika yayi ti yandi ke sambila.”

⁴⁷ Ntangu yayi, yayi ke lakisa ti ya kele na kisika mosi, kaka mosi. Ya fwana vwanda nsodolo ya Nzambi; ya lenda vwanda ve ya beto. Beto kele na nsodolo ve; Yandi soolaka yawu yimeni. Ntangu yayi, yina Nzambi soolaka kele kieleka. Mu lenda soola yimbi, beno lenda soola yimbi, kasi Nzambi lenda ve. Yandi ke soolaka mbote. Na manima ya nyonso, ya kele, Yandi kele yandi yina ba ke sambila. Mpe Yandi kele na kisika yina Yandi zola ti misambidi ya Yandi kukutana kuna, mpe beto fwana kutana Yandi kuna. Ya kele kisika kaka yina Yandi ke vwandaka; kisika kaka yina Yandi ke kuwa beno.

⁴⁸ Beto tala awa, mpe, “Kisika Mu me soola samu na kusambila Munu, Mu ke tula Nkumbu ya Munu na kisika yina.”

⁴⁹ Oh, ntangu yayi beto sosa na Masonuku na kisika yina ti Yandi kele na Nkumbu ya Yandi. Ntangu yayi beto kele na binsinsya mpe bifwanukusu, nzila nyonso ya Biblia, beto zaba yawu, na bisika mingi kisika Yandi kutanaka na bantu, kasi ya kele ve kisika yina Yandi ke kutana na bantu bubu yayi. Samu ti bawu vwandaka talisa kaka na ntwala kima mosi, yina vwandaka kwiza na kisika ya kieleka kisika Yandi ke kutana na bantu, kisika, Dibuundu yina Yandi ke kutana. Mpe ya kele na kisika mosi, ya kele Dibuundu mosi, na yina Nzambi silaka na kukutana na bantu na kisika yayi mpe kupesa bamvutu na bisambu ya bawu, kana bawu lendaka kwiza kaka na kisika yayi mpe kusambila Yandi.

⁵⁰ Ntangu yayi beto ke tala ti bantu mingi ke tubaka ti—ti bawu kele na kisika yango, Nkumbu ya Nzambi kele na kisika ya bawu. Kasi, beno me mona, *bawu* ke tulaka Nkumbu ya Nzambi na kati kuna. Ya kele na luswaswanu mingi na kati-kati ya Nzambi na kutulaka Nkumbu ya Yandi kuna, mpe muntu ke kutula kuna, Nkumbu ya Yandi kuna. Beno me mona? Beto fwana bambuka moyo ti Nzambi tubaka, Yandi ke tula. “Mu me tula Nkumbu ya Munu. Mu ke tula Nkumbu ya Munu na kisika yayi. Mpe ya kele kisika yina Mu me soola, mpe Mu me soola, ti bantu ke sambila.”

⁵¹ Yayi, ke nata beto ntangu yayi na kutala binsinsya ya ntangu yayi, kunata beto na kumona Klisto. Ngwisani nyonso ya Ntama tubaka na ntwala na Yesu. Na Egypte, na mpimpa yina ntangu mwana-dimeme ya paki zolaka kufwaka samu na kukeba bantu, beto ke tala ti Nzambi vwandaka na kisika mosi, na kondisyo mosi. Ata mutindu ntwenya, ata mutindu kiboba nganga-Nzambi, to kuluntu ya banganga-Nzambi, nyonso yina beno vwandaka, beno fwana vwanda na kisika yayi. Bisika nyonso na ngaanda ya kisika yina, ke kufwa. Beno fwana vwanda na kisika mosi yayi, na kisika yina Yandi kubikaka.

⁵² Ntangu yayi, beto lendaka lutisa ntangu mingi, na manima ya midi yayi, na kutendulaka yawu, yina ke vwanda kaka kutala dyaka yina beto zaba yimeni, mutindu ti Klisto talisamaka na ntwala na bifwanukusu. Mwana-dimeme yina ba pesaka munkayulu, mutindu ba zolaka bumbaka yawu, ya bakala ya kukondwa kifu, mpe mutindu ba zolaka kufwa yawu na bakuluntu, mpe mutindu ba zolaka mwangisa menga na kyelo, nyonso vwandaka talisa na ntwala nkwezulu ya Klisto. Mpe na yisi ya menga yayi mwanganaka ya vwandaka kisika yina Nzambi vwandaka kutana na musambidi, ntangu Wanzio ya lufwa lutaka na yinsi.

⁵³ Mu ke kwikila ti beto me kubama na kubasika na Egypte, mosi ya bilumbu yayi, mpe kukota na Yinsi yayi ya nsilulu. Mpe ya kele ntangu yina beto fwana kota na kisika ya kieleka, mpe kubika mambu yayi awa, “Mu kele Presbytérien. Mu kele Methodiste. Mu kele Baptiste. Mu kele *yayi*. Mu kele *yina* to *yankaka*.” Beno basika na yawu, mpe beno tala kisika yayi kele, samu ti ya kele na lufwa bisika nyonso kukatula kisika Yandi soolaka. Lufwa ke bula kaka ya kieleka mutindu yinza kele, kana beto kele ve na kisika Yandi soolaka. Kasi kisika Yandi soolaka, lufwa lenda kwiza ve.

⁵⁴ Kana beno tala na mwana-dimeme ya munkayulu, lufwa lutaka kuna yimeni. Lufwa kwizaka na kisika yayi samu ti mwana-dimeme kufwaka. Lufwa lutaka yimeni. Mpe na yawu kisika lufwa lutaka, kuna Nzambi silaka ti ke vwanda kisika ya Yandi. Na yina, Yandi na kutalaka, beto ke mona ntangu yayi yina vwandaka munkayulu ya mwana-dimeme, wapi kisika ya luzingu vwandaka na ntangu yina.

⁵⁵ Ntangu yayi, samu na munu, yayi ke telemina mabanza nyonso. Na kutalaka Klisto, kuvwanda Mwana-dimeme munkayulu, na yina ya ke telemina ba-denomination nyonso, ba-credo nyonso, ba-dogme nyonso, bansalulu nyonso ya mabuundu. Yawu ke telemina kima ya muvimba. Ya kele kieleka, samu ti beto ke mona, awa, Yandi na kutalaka, samu ti Yandi kele Ndinga ya Nzambi ya kukondwa mvindu. Santu Jean 1, ke tuba, “Na mbandukulu vwandaka Ndinga, Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nsuni mpe zingaka na kati-kati ya beto.” Na yawu Yandi kele Ndinga ya Nzambi ya kukondwa mvindu yina kumaka nsuni, yina monisamaka.

⁵⁶ Mpe yayi na kutalaka, beto lendaka kanga yawu ve na dibuundu mosi na yinza bubu yayi, to denomination mosi. Na kisika mosi mutindu yina, beto lendaka kanga yawu ve, samu ti ya kele ve mutindu yina. Beto ke tula Nkumbu ya Klisto na zulu ya yinzo mosi, ke bokila yawu mabuundu ya “Klisto,” mpe *yayi*, *yina*, to *yankaka*. Yina ke sala yawu kieleka ve. Yina ke sala yawu ve, ata fyoti ve. Kasi ntangu Nzambi ke tula Nkumbu ya Yandi na kima mosi, ya kele yina ke sala yawu.

57 Ntangu yayi, ya kele ve na kima mosi na kati ya Biblia yina ke fwanikisa ba-organisation ya beto ya bilumbu yayi, kana Babylone. Ya kele kaka kifwani na Biblia ya organisation ya beto ya bilumbu yayi, ya lukwikilu ya organisation, samu ti Nimrod vwandaka yandi yina tungaka yawu mpe kukwika kiwisa na kati-kati ya bantu ya lukwikilu. Mpe ya kele yina ba-credo mpe badenomination ya beto ke sala bubu yayi, ke kwika kiwisa, “Beno kele ya yayi to beno kele na ngaanda!” Mpe beto ke na kwiza ntangu yayi, mutindu beto lenda mona, na kukwikaka bantu nyonso na kukota na kiwisa mosi ya nene ya yawu. Kasi yina kele nsadulu ya mekaniki yina muntu me sala, mpe ya lenda simba ve. Ya kele luzolo ya Nzambi ve. Ya kele manaka ya Nzambi ve. Ata mutindu bantu ke meka na kutuba ti ya kele, ya kele ve. Ya lenda vwanda ve. Ya lenda salama kaka ve, samu ti ya kele. Nzambi ke tula ve Nkumbu ya Yandi na kima ya mutindu yina yina ke mangaka Ndinga ya Yandi. Wapi mutindu Nzambi lenda zinga na kima yina ke mangaka Ndinga ya Yandi Mosi? Yandi lenda sala yawu ve.

58 Na yawu beto ke mona ti, ya kele ya kukangama ve na dibuundu mosi, Methodiste, Baptiste, Presbyterien, Pentecotiste, Katolika, Orthodoxe ya Grec, nyonso yina ya lendaka vwanda. Ya kele kaka ve, kisika ya kusambila ya Nzambi.

59 Ntangu yayi ti Nzambi, Yandi yina salaka nsilulu yayi, kukwiza mpe kusiamisa yawu, ti ya kele kieleka. Ya kele mutindu ya kusala yawu. Kana Yandi kele dyaka Nzambi, Yandi kele dyaka Nzambi! Kana Yandi vwandaka ntete Nzambi, Yandi kele dyaka Nzambi!

60 Mpe ntangu yayi beto ke mona nsambulu yayi ya ngolo, kotalana kaka na meso ntangu yayi, samu na kukotisa bimvuka nyonso ya fyoti na “kiwisa mosi ya nene,” ba ke bokilaka yawu. Bayankaka ya bawu ke kwikila na *yayi*, mpe bayankaka ke kwikila na *yina*; mpe bayankaka ke manga *yayi*, mpe bayankaka ke manga *yina*. Biblia ke tuba, “Wapi mutindu bantu zole lenda kutambula kintwadi kana ti bawu kuwisana?” Ata mbala mosi ve ti ya ke simba.

61 Beto fwana vwanda na ngwisani. Mpe na yinki na ngwisani na yinki? Na ngwisani ve na mosi na yankaka, mutindu beto fwana vwanda na ngwisani na Ndinga, na Nzambi. Ya kele yina ya fwana vwanda na ngwisani.

62 Ntangu yayi beto ke tala, mpe kiwisa ya ngolo vwandaka ya kumonikisa na bimvuka ya bantu na Babylone. Nzambi lenda tula ve Nkumbu ya Yandi na kima ya mutindu yina. Yandi salaka ata mbala mosi ve mpe Yandi ke sala yawu ata mbala mosi ve. Ata ti bawu mekaka yawu, bawu tulaka nkumbu ya bawu na kati ya yawu, tulaka Nkumbu ya Yandi na kati ya yawu, kasi ya kele mutindu yina ve.

63 Kasi beto fwana tala kisika Yandi tulaka Nkumbu ya Yandi, samu ti ya kele kisika mpe kisika kaka yina Yandi me kubika samu na Miklisto na kukwiza, mpe na bana ke kwikilaka, mpe kusambila Yandi na kisika yayi. Wapi kisika yayi zolaka vwanda?

64 Ntangu yayi samu na kusiamisa yawu, beto lendaka baka Biblia ya muvimba samu na kusiamisa yina mu ke tuba. Samu ti, kisika yina Yandi soolaka kele na kati ya Klisto, na kati ya Yesu Klisto. Ya kele na kati ya Yandi, Mwana ya Yandi; Mwana ya Nzambi, Yesu Klisto.

65 “Mbote,” beno ke tuba, “Mu vwandaka banza ti Masonuku ke tangama awa ti Yandi tubaka ti Yandi ke soola kisika, mpe Yandi ke tula mpe ‘Nkumbu’ ya Yandi na kisika yina.”

66 Mbote, mwana ntangu nyonso ke bakaka nkumbu ya tata. Nkumbu ya munu kele Branham samu ti tata ya munu vwandaka Branham.

67 Mpe Yesu tubaka ti Yandi kwizaka na Nkumbu ya Tata ya Yandi. Santu Jean 5:43, “Mu me kwiza na Nkumbu ya Tata ya Munu mpe beno me yamba Munu ve,” na yawu ya kele kisika Nzambi tulaka Nkumbu ya Yandi, na yisi ya munkayulu ya Mwana ya Yandi Mosi! Yina kele kaka kisika yina Nzambi kubikaka. Ya kele kisika bantu lenda kutana Nzambi, ya kele na kati ya Klisto. Ya kele kisika Yandi kubikaka. Denomination ve, credo ve, kima yankaka ve, ti Nzambi me sila na kukutana. Kaka na Yesu Yandi ke kutana, samu ti ya kele kisika kaka Nkumbu ya Yandi kele.

68 Beto ke kuwa mpe Yesu, mutindu mu ke landila na Masonuku, Jean, Jean kapu ya 5 mpe nzila ya 43, Yandi tubaka, “Muntu yankaka ke kwiza, mpe ke kwiza na nkumbu ya yandi, mpe yandi beno ke yamba.” Beto lenda kota na credo mosi, “yankaka,” beto lenda kota na denomination mosi, beno ke kuzwa yandi; kasi ntangu beno ke kuzwa Yesu, ya kele mutindu yankaka. “Muntu yankaka ke kwiza, ‘Mu ke tuba mu kele Methodist, mu kele Baptiste, mu kele Presbyterien,’ beno ke kuzwa yawu mbote. Kasi Mu me kwiza na Nkumbu ya Tata ya Munu, ke sala yina Tata tubaka ti Mu ke sala, mpe beno ke yamba Munu ve.” Yandi tubaka, “Jean kwizaka, mpe yandi vwandaka na kimbangi ya nene, kasi Mu kele na kimbangi ya kulutila nene ya Nzambi—ya Nzambi ti na yina Jean salaka. Samu ti ya kele yina Tata me pesa Munu na kusala, yina Mu ke sala,” Bandinga yina ba sonikaka samu na Yandi, yina Yandi fwana vwanda na kilumbu yina. Samu Yandi vwandaka . . .

69 Nkumbu ya Yandi vwandaka Nzambi. Nzambi kele na bisalu mingi. *Nzambi* kele kisalu, Yandi mosi, vwandaka ya kubokila Yehowa-yile, Yehowa-lafa, Yehowa-manassé. Yandi vwandaka ya kubokila Rose ya Saron, Felele ya Lubwaku, Mbwetete

ya Suka; Alfa, Omega, Mbandukulu mpe Nsuka; dyaka Tata, Mwana, Mpeve-Santu; bisalu nyonso yayi.

⁷⁰ Kasi Nkumbu ya Yandi, Nkumbu ya Nzambi kele “Yesu Klisto,” Yandi yina ba me Pakula. Yina kele Nkumbu ya Yandi. Yandi vwandaka na bisalu mingi, kasi Nkumbu mosi, kaka yina, “Nkumbu yankaka ve na yisi ya Mazulu yina pesamaka na kati ya bantu, na yina beno fwana kuzwa mpulusu.” Beto ke mona ti ya kele kieleka.

⁷¹ Mpe na malongi yayi, ti, “Ntangu mosi yankaka yayi ke kwiza, ti yandi ke kwiza na nkumbu ya yandi mosi, ‘Methodiste, Baptiste, Presbyterien, Pentecotiste,’ mpe nyonso yina, beno ke yamba yandi. Beno ke vukana na yandi.” Kasi ba ke manga Klisto. Ba ke manga Yandi.

⁷² Profete tubaka! Beto tala fyoti yina ba zonzaka na Nkumbu ya Yandi. Profete tubaka, “Nkumbu ya Yandi ke vwanda ‘Emmanuel.’” Ntangu yayi, Ésaïe tubaka yawu, mu banza na kapu ya 7. Mpe dyaka na Matthieu 1:23, ya ke tuba, “Nyonso yayi kusalamaka, samu ti yina kusalama yina Mfumu zonzaka na nzila ya profete, na kutubaka, ‘Nkumbu ya Yandi ke vwanda *Emmanuel*, yina zola kutuba, “Nzambi na beto.””

⁷³ Emmanuel, mpe Nkumbu ya Yandi vwandaka Yesu, Nzambi na beto, na Nkumbu ya Tata ya Yandi. Yandi kwizaka na Nkumbu ya Tata ya Yandi. Ya kele kisika Nzambi tulaka Nkumbu ya Yandi, na Mwana ya Yandi. Ya kele kaka kisika yina beno lenda sambila Yandi. Kisika kaka Nzambi ke kutana na beno, kele na kati ya Mwana yina vwandaka kifwanukusu ya mwana-dimeme. Mpe nzila nyonso na Ngwisani ya Ntama, nyonso nataka bifwanukusu ya kima mosi yina, ti kisika yina kaka, Nzambi, kaka, ke kutana na yisi ya menga ya munkayulu; kisika kaka Yandi ke kutana. Kisika kaka Yandi ke kutana bubu yayi: ya kele ve na nkumbu ya credo, to na nkumbu ya denomination mosi, na nkumbu ya dibuundu mosi, to na nkumbu ya kimvuka mosi, to na nkumbu ya bantu mosi, kasi na Nkumbu ya “Yesu Klisto!”

⁷⁴ Mu tezaka yawu ntangu mu vwandaka ntwenya ya bakala. Mu vwanda kuwaka bambala mingi na mambu ya kuzonza na bampeve ya kufwa, ya dyabulu, mutindu yandi ke salaka bima. Mpe mu zabaka kana ya vwandaka na Nzambi, ya fwana vwanda na dyabulu, samu ti Biblia ke tuba ti ya vwandaka na dyabulu. Mpe yandi, mu vwandaka banza. . . mu kuwaka na zulu ya bantu ke zonzaka na bampeve ya bantu ya kufwa yayi. Mu kwendaka mona bayankaka ya bawu, mu monaka ti bawu vwandaka banganga-nkisi, kima ve ya kusala na yawu, kaka nkonga ya nene ya mikwikidi ba me yidika. Kasi mu monaka ti ya vwandaka na bayankaka ya bawu yina vwandaka kieleka bantu ke zonzaka na bampeve ya bantu ya kufwa.

75 Mu vwandaka na kan mosi kilumbu mosi, kisika mulongi mosi mpe munu kwendaka mona bawu kuna. Bawu nangulaka mesa na kukatulaka na yisi, mpe vwandaka na makopa ya whisky na zulu ya yawu; mpe me baka mesa yina, me balula yawu na manima mpe na ntwala. Mpe gitale vwandaka pumuka na yinzo; na bilele ya bantu. Ba nangulaka yayi, na kivinga. Yandi tubaka, medium yayi tubaka, “Mu ke tula ntembe ti muntu mosi lenda bwisa yawu.”

76 Bantu zole tubaka, “Mu ke kulumuna yawu.” Ba simbaka yawu na makulu mutindu *yayi*, mpe mekaka na kukanga yawu. Yandi lendaka ve. Kasi, mesa yina losaka bawu na ntoto.

77 Beno vwanda kaka ve ya kuvwanda. Kana beno me vwandaka ntete ve missionnaire mpe me kwendaka na bilanga ya kulonga, kima kaka yina beno zaba kele kaka dibanza ya dyabulu. Kana beno tala awa na mwa bantu yayi ke tambula na babala-bala, beno lenda mona yandi. Kasi ya kele na dyabulu! Ya kieleka ya kele.

78 Mpe bantu ke sambilaka dyabulu, bawu zaba mpe ve yina bawu ke na kusalaka. Bawu ke sambila dyabulu na mabuundu, “Na kulonga mutindu Malongi misiku ya muntu, ba-credo—ba-credo mpe binkulu.” Mpe mu tubaka . . .

79 Kento yayi bokaka na munu, mpe tubaka, “Ba me tuba na munu ti nge kele mulongi.”

Mu tubaka, “Yinga.”

80 Yandi tubaka, “Na yina kana nge ke ve . . .” Yandi tubaka, “Yinki nge ke banza samu na yayi?”

Mu tubaka, “Ya kele dyabulu.”

81 Mpe yandi tubaka, “Mbote, na yina, kana nge kele na ngolo mingi, bwisisa yawu.”

82 Mu tubaka, “Mu kele na ata ngolo ve, na mutindu nyonso. Mu kele na ata ngolo ve, kasi mu kele awa samu na kumonikisa Muntu mosi.”

83 Mu tubaka, “Mfumu Yesu, Nge tubaka, na Santu Marc kapu 16, ‘Na Nkumbu ya Munu ba ke basisa bampeve ya yimbi.’” Mu tubaka, “Ntangu yayi, samu ti kisadi ya Nge kuzaba, na yina mvita kele na ntwala ya munu!”

84 Mu tubaka, “Mu ke tuma mesa yina na kubwa, na nkumbu ya ‘Dibuundu ya santu,’” mpe ya vwandaka kaka kuna. Mu tubaka, “Mu ke tuma mesa yina na kubwa kuna, na nkumbu ya ‘Tata, Mwana, mpe Mpeve-Santu,’” ya vwandaka kaka kuna. Mu tubaka, “Mu ke tuma mesa yina na kubwa, na Nkumbu ya ‘Yesu Klisto,’” mpe mutindu ti makulu yiya zolaka pasuka, na kubwaka na yisi!

85 “Na Nkumbu ya Munu bawu ke basisa bampeve ya yimbi!” Yawu yina Nkumbu ya Tata. Yandi me tula Nkumbu ya Yandi

na kati ya Yesu Klisto. Mpe na kati ya Yandi Yandi ke kutana, samu na kusambila. Na kati ya Yandi Yandi ke kutana, samu na kubasisa bampeve ya yimbi. Na kati ya Yandi Yandi ke kutana, samu na kubelusa bambevo. Na kati ya Yandi Yandi ke kutana, samu na kuvulusa. Na kati ya Yandi Yandi ke kutana, samu na kuvulusa, kufulusa na Mpeve-Santu. Yina kele kaka kisika ya Nzambi na kukutana na bantu samu na kusambila. Ntangu yayi beto ke mona ti Yesu tubaka dyaka ti. . . Mpova, Nkumbu *Yesu*, zola kutuba “Yehowa-Mvulusi,” Yehowa Mvulusi.

⁸⁶ Beno bambuka moyo, “Beno ke sambila Mfumu ve. . .” 5, nzila ya 5, “Nge ke sambila ve Mfumu na myelo yankaka, yina Mfumu Nzambi me pesa nge. Myelo yankaka, nge ke sambila Yandi ve kuna,” Nzambi ke tuba, na nzila ya 5 awa, ya Deutéronome 16. “Nge ke sambila Yandi ve na myelo yankaka, yina Mfumu Nzambi me pesa nge. Yandi me pesa nge bima yayi mutindu mimekanu.” Beto ke zonzila yawu, na sabala yayi, kana Mfumu zola, kumona kana Nzambi ke vutulaka Ndinga ya Yandi, to ve. Beno tala, Yandi me pesa beno myelo yina, kasi kusambila ve Mfumu na mosi ya myelo yina, samu ti Mfumu Nzambi ya beno ke kutana ve beno kuna.

⁸⁷ Kasi Mfumu Nzambi me soola mwelo. Yandi me soola kyelo. Yesu tubaka, na Santu Jean kapu 10, “Mu kele kyelo ya lupangu ya mameme. Mu kele kyelo yina.” Yandi kele Yehowa-Mvulusi.

⁸⁸ Ntangu yayi beto lenda landila awa bangunga, na kutendulaka yawu. Kasi mu banza ti beno me bakula yawu, na nzila ya nsalulu ya beno, ti beno—beno ke ndima Kieleka mpe Ndinga. Na yawu beto ke kwenda ntama mingi ve, beno lenda baka yawu kisika nyonso beno zola. Bisika nyonso beno ke kwiza, kana ya kele Kieleka, ya ke kubwa kaka na nzila mosi na Ndinga nyonso yankaka. Beno lenda ve kusala Biblia kutuba kima mosi kisika mosi, mpe kima yankaka kisika yankaka, ya kele ya kuswaswana na yina Yandi tubaka ntete. Ya fwana vwanda mutindu mosi ntangu nyonso.

⁸⁹ Mu ke na kupesa Masonuku mingi awa na zulu ya yayi, kaka samu ti mu ke na kumona ti ntangu me luta. Mpe mpangi ya beto ya kento mpe bayankaka ke kuzwa lukutakanu awa na nkokila yayi, mpe beto zola kusambila samu na bambevo. Kuna, mpe ya lunga kumona, Billy, kana bawu kele na bakalati ya bisambu.

⁹⁰ [Muntu mosi me tuba, “Ya kele ve na lukutakanu na nkokila yayi.”—Mu.] Ya kele ve na lukutakanu. Mbote. Mbote, mbote. Mbote mingi. Ntangu yayi beto mona yawu. Mbote mingi. Mbote mingi. [Dibuundu me bula maboko.] Beto ke tula kivuvu ti Mfumu ke sakumuna mama yayi samu na yayi, na kubika beto kuzwa kisika yayi, kupesa beto ntangu yayi.

⁹¹ Ya kele na bimbangi mingi yina ke siamisa ti Yesu kele kisika yango. Yandi kele mwelo, Yandi kele Nkumbu, mpe nzila kaka yina Nzambi kubikaka samu na muntu na kukutana na

kusambila. Yandi keke Nzila, Kieleka, Luzingu; Mwelo, Kyelo; Alpha, Omega, Mbandukulu mpe Nsuka; Rose ya Saron, Felele ya Lubwaku, Mbwetete ya Suka; Alpha, Omega. Yandi keke nyonso, kima nyonso ya kutula kintwadi. Yandi keke Nsimbulu mpe Dikanda ya David, Mbwetete yina ke Ngengaka na Suka. Na kati ya Yandi ke zinga muvimba ya Bunzambi, na nzutu, kisika beto keke bana ya babakala mpe bana ya bakento ya Nzambi, na Bunzambi ya Nzambi. Inga. Mutindu bana ya babakala mpe bana ya bakento, beto keke na dibuta, kana beno keke kuna na kati.

⁹² Ntangu yayi wapi mutindu beto keke kota na kisika ya nene yayi ya kusambila? Ya keke kyuvu yina ke landa. Wapi mutindu beto keke kota na kisika yayi, kana Yesu keke kisika? Yandi keke Nkumbu ya Nzambi. Yandi keke kisika ya kusambila ya Nzambi. Mpe Yandi keke kaka kyelo ya lupangu ya mameme. Mpe beto zola kuzaba wapi mutindu beto keke kota na kati ya Yandi kuna.

⁹³ Ntangu yayi, kana beno keke na kati ya kyelo, ya kieleka, beno keke kwiza na kati mutindu dibuta, mutindu beto vwandaka zonzila kilumbu yankaka yina, . . . to na madya ya suka, na zulu ya mwa dimeme, ti Nzambi keke kanga kyelo ve tii Yandi keke kuzwa mwa dimeme yina ya nsuka mpe kukotisa yandi. Kana beno meke kota, kuna beno meke kuma ya dibuta. Beno keke dibuta ya Nzambi ntangu beno meke kota na Nzambi. Kasi beno lenda vwanza ve dibuta ya Nzambi mpe kuvwanda Presbytérien, Methodiste, Baptiste, mpe Pentecotiste. Beno lenda ve kusala yawu. Beno fwana kota na Yesu Klisto.

⁹⁴ “Mbote,” beno keke tuba, “beto keke na yawu.” Beto keke mona kana beno keke na yawu.

⁹⁵ Beto tala yina Biblia keke tuba ntangu yayi. Beto keke tala, na ya Ntete ya Corinthiens, kapu 12, Biblia keke tuba, “Na Mpeve mosi beto nyonso keke ya kubotama na kati ya Nzutu mosi.” Beto keke ya kubotama na kati ya Nzutu ya Klisto, na nzila ya Mpeve-Santu mosi. Beto keke kota ve na kati na kutekitaka, beto keke kota ve na kati na kuvukanaka, beto keke kota ve na kubotamaka na maza. Beto keke ya kubotama na Mpeve-Santu, na kati ya Nzutu ya Yesu Klisto.

⁹⁶ Ya keke samu na bilumbu yikwa na yina beno keke kota na kati Kuna? Tii ntangu beno keke sala yimbi beno mosi? Ephésiens 4:30 meke tuba, “Benoni yongisa ve Mpeve-Santu ya Nzambi, yina pesamaka na beno mutindu kidimbu tii na kilumbu ya mpulusu ya beno.” Benoni swana na Yandi, na munu ve. Ya keke yina Yawu keke tuba. Mu keke na kutangaka Yawu. Mbote mingi. “Benoni keke ya kutula kidimbu tii kilumbu ya beno ya mpulusu,” tii kilumbu yina Yesu keke kwiza samu na beno.

⁹⁷ Na yina, beno banza na yawu, na yina beno keke beno mosi ve, beno keke kivangu ya malu-malu, to na Grec ya zola kutuba “kivangu ya malu-malu.” Ba meke vanga dyaka beno. Ngolo ya

Nzambi ke kwiza na zulu ya beno, mpe beno ke vangama, kivangu ya malu-malu; yina ke nata nzutu ya muvimba ya moyo, moyo ya kimpewe mpe nyonso yina, muntu samu na Ndinga ya Nzambi. Ata nzila yankaka ve!

⁹⁸ Wapi mutindu beno lenda tuba ti beno ke Muklisto, mpe kutumama ve na Ndinga ya Yandi na kima mosi? Muntu nyonso yina ke tumama ve musiku na mosi—na kitini mosi ya Yawu, vwanaka ya kuzaba dyambu na nyonso ya Yawu. Muntu nyonso! Yesu tubaka, “Muntu ke zinga kaka na dimpa ve, kasi na konso Ndinga yina ke basika na yinwa ya Nzambi.” Kaka kitini ya Bandinga ve; Ndinga nyonso! Ti Yandi tubaka na Apocalypse kapu ya 22, “Muntu nyonso yina ke katula Ndinga mosi ya Buku yayi, to ke bwela mpova mosi na Yawu, ba ke katula ya yandi—kitini ya yandi na Buku ya Luzingu.” Beto ke katula ve na Biblia, to kubwela na Yawu. Beno tuba kaka yina Yawu me tuba.

⁹⁹ Mpe na ya Ntete ya Corinthiens kapu 12, Yawu me tuba, “Na nzila ya Mpeve mosi beto nyonso me botama na kati ya Nzutu mosi.”

¹⁰⁰ Ntangu yayi na manima beno kele na kati ya Nzutu yayi, Romains 8:1 ke tuba, “Ya kele na yawu ntangu yayi ata kitumbu samu na bayina kele na kati na Klisto Yesu, bayina ke tambulaka ve landila nzutu, kasi landila Mpeve.” Ya kele na kisika ya kele na kitumbu ve. Kana beno kwenda na Methodiste, Baptiste, Presbyterien, ata nyonso yina ya kele; kana beno kele kati na ya Klisto, beno kele kivangu ya malu-malu, mpe ya kele ve na ata kitumbu na kati ya beno, ata kisika mosi ve. Yina kele kisika ya kukutana ya Nzambi. Ya kele kisika yina Nzambi ke kutana musambidi. Ya kele kisika beno kele ya kutanga kivangu ya malu-malu, samu ti bawu kele ya kufwa na bima ya yinza. Bawu kele moyo na kati ya Yandi. Mvwandulu ya Nzambi ya moyo kele na bawu, kilumbu na manima ya kilumbu.

¹⁰¹ Yandi ke zingaka na kati ya bawu, na nzila ya konso nsungi. Nsungi nyonso yina landasanaka, nzila nyonso ya Biblia, ntangu muntu zitisaka misiku ya Nzambi, na kukotaka na kisika yina Yandi kubikaka na Ndinga ya Yandi yina sonamaka samu na kilumbu yina, Nzambi salaka ti muntu yina kuvwanda kivangu ya malu-malu, mpe yandi kele na ata kitumbu ve. Beno tala Job.

¹⁰² Mu ke na kulembisa beno, na mutindu mu ke na kuzonzaka na bamiklo yayi? Beno lemvokila munu samu na yawu. Mu zaba ti ya ke na kusala mpugila awa. Munu mosi, ke na kuwa yawu awa.

¹⁰³ Kasi, beno tala. Job, ata lutangu ya bantu mekaka na kubedisa yandi, ata lutangu mingi ya bantu tubaka ti yandi vwanaka na foti, yandi vwanaka zitisa musiku ya Nzambi, na nzila ya dikabu ya kuyoka. Yandi zabaka ti yandi vwanaka ya kunungisama, samu ti yandi vwanaka zitisa misiku ya Nzambi. Ya kele mutindu yandi vwanaka ya kunungisama,

samu ti yandi vwandaka sala bima yina Nzambi vwandaka zola ti yandi kusala.

¹⁰⁴ Mvwanidulu ya Nzambi ya moyo ke lezima kilumbu, konso kilumbu, kukatuka lufwa ya ba-credo, mpe na Luzingu mpe na Ndinga ya kilumbu. Ntangu yayi, Nzambi kele na bima yina Yandi ke salaka.

¹⁰⁵ Mutindu fololo ya fyoti, mutindu mu tubaka suka yankaka yina na madya ya suka. Ntangu nkuna ke kutaka nsemo, ya ke banda na kumena. Yawu ke kunwa na kiteko ya Nzambi, ke landila na kubasika tii ya ke sasa, ke kuma fololo, fololo ke kula.

¹⁰⁶ Ntangu yayi beto ke tala, ti ntangu beto ke banda na Klisto, beto ke kulaka mutindu mosi, samu ti beto ke kulaka na lemvo mpe na malongi ya Nzambi.

¹⁰⁷ Dikani kaka ya Nzambi kubikaka, samu na nsungi nyonso, kele Ndinga ya Yandi. Mwana ya Yandi kwizaka mpe talisaka konso nsilulu yina ba silaka samu na nsungi ya Yandi. Baprofete nyonso kwizaka kaka ya kieleka na ntangu, bawu vwandaka Ndinga ya Nzambi yina vwandaka zinga na zulu ya ntoto. Bawu vwandaka Ndinga. Yesu tubaka ti bawu vwandaka “banzambi.” Yesu bokilaka baprofete yina, “banzambi.”

¹⁰⁸ Muntu mosi kutanaka na munu na lukutakanu ya nsuka yina mu kuzwaka, yandi tubaka, “Nge kele theologien ya mpamba.”

¹⁰⁹ Mpe mu tubaka, “Mu ke tuba ve ti mu kele mosi.” Mu tubaka, “Ndinga ke kwizaka ve na théologien; yina ke kwizaka na bawu kele théologie.” Ndinga ke kwizaka . . . Beno me mona? Mu tubaka, “Kaka théologie ke kwizaka na théologien. Kasi,” mu tubaka, “beto ke na kuzonzila na kima yankaka.”

¹¹⁰ Ntangu yayi beto ke mona ti, na konso nsungi, ntangu Nzambi ke tubaka ti kima mosi ke salama, awa ke kwiza muntu yina mpe ke talisa yawu, awa ke kwiza bantu yina mpe ke zinga yawu. Yina vwandaka Nzambi Yandi mosi ke zinga na kati ya bantu, samu ti ya vwandaka pesa mvutu na Ndinga ya Yandi.

¹¹¹ Ntangu yayi, nzila kaka Nzambi kubikaka mpe dikani kaka Yandi kubikaka, samu na bubu yayi, kele Mwana ya Yandi, na nzila ya Ndinga ya Yandi samu na nsungi yayi, yina me kindisama na Mpeve ya Luzingu ya Yandi, me kindisama.

¹¹² Ntangu yayi beto kele na balukolo ya nene ya théologie. Mpe bambala mingi ntangu beto ke salaka yawu . . . Mu kele na dyambu ve na yawu, kieleka ve. Kasi, beno me mona, ntangu beno kele na lukolo ya théologie . . .

¹¹³ Yesu tubaka, na Santu Jean 4, “Ntangu ke kwiza, mpe yawu yayi, ntangu Nzambi, na kuvwandaka Mpeve, ba ke sambila Yandi na Mpeve mpe na Kieleka.” Ntangu yayi bantu yankaka kele na Mpeve, ke kondwa Kieleka. Bayankaka kele na Kieleka, ke kondwa Mpeve.

114 Na yawu ya kele kaka mutindu kana beto vwandaka na ditoma ya nene, beto ke na kwenda kisika mosi na Cadillac. Mpe ba-Cadillac zole kele kaka ya kusala mutindu mosi, mpe beto ke pusa yawu awa beto . . . tii na bibumbulu-lusanse, mpe beto ke fulusa nyonso zole na lusanse. Mpe beno ke namisa na manivele mpe ke namisa mosi na manivele. Mbote, beno ke tala, ke tuba, “Kiti kele mbote mingi. Volan kele kitoko mingi, ya kele ya kutunga na diama. Mpe na lele ya peluche, ya kele ya kusala kitoko mingi. Oh, beno lenda vwanda na manima mpe kulala.” Mpe, oh, bima mingi beno lendaka sala, mosi na mosi, kasi, beno me mona, mosi ya yawu . . . Bawu nyonso kele na mekaniki ya kulunga, kasi mosi ya bawu kele na dynamike. Beno me mona, beno lenda zaba mekaniki, kasi ya ke lomba dynamike samu na kunamisa mekaniki, samu na kusala yawu kutambula.

115 Mpe yawu yina dyambu ya dibuundu bubu yayi. Beto kele ya kufuluka na théologie, kukondwa dynamike na kati ya yawu. Ya kele kieleka. Beno me mona?

116 Na bampova yankaka, beno fwana vwanda na tiya na kunamisa lusanse, to lusanse kele kaka . . . Ya kele mpe ve mbote mutindu maza, ntangu nyonso yina ti ya kele ve na tiya samu na kupelisa yawu. Na yawu, beno tala mutindu.

117 Ata mutindu mbote ba ke longa beto, mutindu mbote beto ke kwikila, mpe ata bambala beto ke tuba ti Biblia kele kieleka, mpe beto ke kwikila ti yawu nyonso kele kieleka, ya fwana vwanda na dynamike ke vwanda kuna, tiya, samu na kutula Ndinga yina na tiya, samu na kusala yawu kubanda na kutambula. Ya fwana vwanda na yawu. Kana ve, dibuundu ke tambula kaka ve, ditoma ke tambula kaka ve, beno ke tambula kaka ve. Kasi ata mutindu beno ke tuba, “Mu ke ndima. Mu ke kwikila konso Ndinga ya Yawu.” Beno fwana kuzwa kima samu na kunamisa yawu, samu na kupelisa nkama mosi ya octane, mpe Dibundu ya nene ya Nzambi ke landila na kukwenda na ntwala. Ya ke lomba dynamike na mekanike. Ya kele ve na kima ya yimbi na mekanike, kasi ya ke kondwa dynamike.

118 Mpe mu banza ti ya kele yina kele dyambu na dibuundu bubu yayi, beto ke na kukondwa ngolo yina ya dynamike, samu na kusadila Ndinga yayi mpe kusala Yawu kuzinga samu na kilumbu yayi.

119 Martin Luther vwandaka na mekanike mpe dynamike, ya kilumbu ya yandi. John Wesley vwandaka na yawu, ya kilumbu ya yandi. Pentecote vwandaka na yawu, ya kilumbu ya bawu.

120 Wapi mutindu samu na kilumbu ya beto? Yayi kele kilumbu yankaka! Dibundu zolaka vwanda ya kukula mingi bubu yayi, ya kukubama samu na kukwenda kutana Klisto, na kumonisama ya konso lusakumunu yina Yandi silaka na Biblia, na kusala na kati ya Nzutu moi yina ya nene kisika Yandi silaka ti Yandi ke

kutana bantu mpe ba ke sambila Yandi, na Dibuundu yayi ya nene ya Yandi.

¹²¹ Kasi, beno me mona, beto ke tindaka bana ya beto na lukolo, beto ke longuka kutanga, kusonika, mathematique, masolo nyonso ya baprofete mpe nyonso yina. Ya kele nyonso mbote, kasi kana beno kuzwa kima na manima ya yawu!

¹²² “Oh,” beno ke tuba, “mbote, mu—mu bokaka. Mu zonzaka na bandinga.” Ya kele mbote. Mu ke kwikila na yawu, mpe. Kasi ya kele ve yina ntete mu ke na kuzonzila. Beno me mona, beno ke—beno ke. . . ya ke kekama. Beno ke tuba, “Pla-pla, mbu-mbu,” mutindu ditoma ya ntama ke meka na kupela. Beno ke tuba, “Yinga, mu ke kwikila *yayi*. Mu ke kwikila *yina*, mpe. Kasi, kasi ntangu ya ke kuma na *yayi*, na bilumbu yayi, oh, ve. Ve!”

¹²³ Yandi kele octane ya nkama mosi, mpangi, na mutindu ya masini ya kulunga na manima ya yawu, ya ke pelisa konso Ndinga ya Nzambi na nsilulu ya Yawu. Ya kele kieleka.

¹²⁴ Yawu yina dyambu na beto bubu yayi, beto na kutala me telama. Beto zola kukwikila *yayi*, kukwikila *yina*.

¹²⁵ Mu ke tuba kima mosi, na zulu ya Yayi. “Mbote, mu zaba ve.” Mbote, Biblia me tuba mutindu yina! Yina ke sukisa dyambu. Kana Nzambi tubaka mutindu yina, ya ke salama. Kana beto. . . Kana yawu yina Nzambi tubaka na kusala, beto fwana sala yawu. Beno vwanda kaka kuna tii ntangu Nzambi ke tula yawu tiya, mpe mbala mosi dyaka beno ke banda na kutambula kuna, beno me mona. Kana ve, beno ke tala babuzi kifuluka nyonso na mvindu. Mpe na yawu beto kele na nsatu ya kima ya mutindu yankaka, beto kele na nsatu ya kima mosi samu na kupelisa beto.

¹²⁶ Na yina beno tala, ve ti Yandi ke kwizaka kaka na nzila ya Mpeve-Santu, na mayele ya Ndinga na Yandi, Yandi ke talisa Ndinga yina. Ntangu yayi beno bambuka moyo, baprofete ke kwikila Ndinga. Bawu ke kuzwa Ndinga ya Nzambi. Mpe Nzambi Mpeve-Santu ke kwiza na kati ya bawu mpe ke pelisa nsilulu yina, mpe ke sala ti ya kusalama. Oh, la la! Nani ke bedisa yawu?

¹²⁷ Yesu tubaka, “Nani lenda fundisa Munu na disumu? *Disumu* kele ‘kukondwa lukwikilu.’ Nyonso yina Nzambi sonikaka mpe nyonso yina baprofete tubaka, Mu kele Mvutu. Yina bawu tubaka ti Mu ke sala, Mu me sala yawu.” Yandi kwizaka mutindu profete, Mwana ya muntu. Ya kele kieleka yina Yandi vwandaka, mpe yina Yandi siamisaka na kuvwanda. Yandi vwandaka. Samu na yinki? Dynamike vwandaka kuna samu na kupelisa mekanike. Yandi vwandaka mekaniki, Mwana Yandi mosi, mpe Tata vwandaka dynamike. “Ya kele Munu ve yina ke salaka bisalu, ya kele Tata ya Munu yina ke zingaka na kati ya Munu. Yandi ke fidisa dynamike mpe ke sala kima mosi kutambula. Yandi ke lungisa yawu.”

128 “Wapi kilumbu mu me tubaka ntete kima mosi. . .” Mutindu Samuel tubaka kilumbu mosi na bantu, “Mu me tubaka na beno ntete kima mosi, na Nkumbu ya Mfumu, kasi yina me salamaka ve?” Beno me mona? “Wapi kilumbu mu me tubaka ntete yawu, mpe wapi kilumbu ya me salamaka ve?”

129 “Oh, nge, yina nge tubaka na beto salamaka, kasi beto zola ntinu na mutindu nyonso.”

130 Ya kele mutindu ya kele bubu yayi. Bantu zola kukangama na mabanza ya bawu ya fyoti. Bawu zola kukangama na ba-credo ya bawu. Bawu zola kukangama na yayi. Na manima kuzonzila na reveil na kilumbu ya beto, wapi mutindu beto lenda vwanda na reveil na ntangu ya kele nyonso muvusu mutindu ya kele? Maza ya kuvukana na lusanse mpe nyonso yankaka yina na yawu, mitindu nyonso ya ba-detergent mpe bima nyonso ya malu-malu yayi ya kuvukana na kati ya yawu.

131 Mu vwandaka kulumuka na bala-bala kilumbu mosi, mpe ba vwanda tuba, samu na mutindu mosi ya detergent ya malu-malu ba vwanda tuba, “Nge kele dyaka ve na nsatu ya kusukula malonga, kima kaka yina nge fwana sala kele kukotisa yawu na kati kuna mpe kubasika yawu.”

132 Mu banzaka, “Mu ke vwanda munungi mvita na kati ya yinzo ya munu.” Mu ke kwenda kuzwa samu na munu sanduku ya kima mosi yayi.

133 Mpe mu tubaka na kento ya munu, “Kwenda nge, cherie, bika mu ke sukula malonga.”

134 Mu banzaka, “Bakala, bantu yayi zaba yina bawu ke na kutubaka, bantu ya science yayi. Mu ke lakisa yandi mutindu. Mu ke, yandi ke. . .tii yandi ke kota na yayi, yina mu ke na kusalaka. Mu ke kota kaka yawu na kati mpe kubasisa yawu, ya kele kaka yina beno fwana sala.”

135 Bana kudyaka meki na madya ya suka. Mpe mu mwangisaka detergent yayi na kati kuna, mpe mu me kotisa malonga na kati, mu me basisa yawu, mpe mu me kotisa yawu na kati mpe mu me basika dyaka yawu. Ya vwandaka dyaka na bima ya meki. Yinga, tata. Mu ke kwikilaka dyaka ve, na kima yina mu ke kuwaka na televisyo. Ve, tata. Ve, ve. Ve, ya kieleka.

136 Ya kele samu na yina mu ke kwikilaka ve ti sysiteme nyonso yina muntu me sala ti lenda simba. Nzambi kubikaka nzila mosi. Ya kele ve Methodiste, Baptiste, Presbyterien; kasi ya kele Yesu Klisto, na nzila ya Mbutukulu ya malu-malu, na kukwikilaka Biblia yina. Yina kele nzila yina Nzambi kubikaka, mpe nzila kaka yina Yandi kele na yawu, kele na kati ya Yesu Klisto, Mwana ya Yandi. Mpe, na Mwana ya Yandi, Yandi tulaka Nkumbu ya Yandi. Yandi, Nkumbu ya Nzambi kele Yesu, samu Yandi kwizaka na Nkumbu ya Tata ya Yandi. Mpe na yawu ya ke vwanda Nkumbu ya Nzambi, samu ti Yandi vwandaka Nzambi.

¹³⁷ Ntangu yayi beno tala, ntangu ngolo ya kusala yayi ya nene ya Nzambi ke kwiza na mwana ya Nzambi, ya ke kindisa yandi ngolo, Mpeve ya Luzingu ke kota na kati ya yandi. Na yina yinki ya ke sala? Ya ke tula bawu na bisika ya Mazulu, malu-malu yayi. Ve ba “ke vwanda.” Beto kele ntangu yayi. Ntangu yayi beto kele yimeni ya kuvumbuka, dynamike mpe mekanike me kota na kisalu, me kindisa beto, mpe beto me kindisama na kumata na Ntwala ya Nzambi, kisika Mpeve ya Yandi kele. Mpe ntangu yayi beto me vwanda kintwadi na bisika ya Mazulu, na Klisto Yesu; na Klisto Yesu, me vwanda kuna, kiti yina ya nene ya . . . yina me pelisa yimeni, me vumbuka na lufwa. Beto kele kitini ya yawu. Kana beno kele kitini ya Kento ya makwela, beno kele, samu ti Kento ya makwela kele kitini ya Bakala ya makwela, beno zaba. Na yawu beto ke mona ti ya kele kima mutindu mosi, mpe Yandi ke sala kaka ya kieleka yina ba tubaka na ntwala Yandi ke sala na kilumbu yayi. Yandi ke vwanda ve ya Laodicée, na ata mutindu ve ya tiya ve madidi ve. Kasi Yandi ke vwanda na tiya samu na Nzambi, Yandi ke tambula na Mpeve ya Nzambi.

¹³⁸ Ntangu yayi beto ke na kutalaka awa ntangu yayi na kuzaba. Ntangu yayi ti beto, na ntangu yayi na ntangu mosi yayi yina yawu ke na kusalama, ti yayi ke bula beto; mpe ntangu yayi, beto vwandaka mbala mosi ya kufwa na disumu mpe na kufinga, to na kisika, na kuvwena, Yandi . . . beto me kindisama kintwadi na Ndinga ya Yandi ya nsungi yayi.

¹³⁹ Ntangu yayi ti beto banza na zulu ya bantangu ya ntama, ya muntu yina me kindisama na nzila ya Ndinga yayi; kaka ntete beto sala bisambu samu na bambevo. Beto baka mwa bantu, na kutala mbote bankadulu ya bawu.

¹⁴⁰ Beto baka muntu awa yina zitisaka Ndinga nyonso ya Nzambi, kuna na Ngwisani ya Ntama, na nkumbu ya Enoch. Yandi me kindisama na nzila ya Ndinga ya Nzambi, ti yandi kuzwaka kimbangi, ti, “Yandi sepelisaka Nzambi.” Ya vwandaka ve na kima mosi yina Nzambi tumaka Enoch na kusala ti yina yandi salaka yawu.

¹⁴¹ Mu ke kukiyufula bantu ba-Enoch yikwa ke vwanda awa na manima ya midi yayi, ti, kana beno zaba ti ya kele na kati ya Ndinga ya Nzambi? Beno bakento yikwa yina me zenga bansuki lenda bokila beno mosi Enoch, beno me mona, beno me mona, mpe zaba ti Nzambi ke fundisaka yawu? Babakala yikwa na kati ya beno, yina ke bikaka bakento ya bawu kusala yawu, lenda bokila beno mosi Enoch? Oh, la la! Yina kele kaka kima mosi, wapi mutindu samu na mafunda yankaka? Mpe beto ke kanga yawu, na kutubaka, “Mu kele ya *yayi*, mpe mu kele ya *yina*.” Beno lendaka vwanda mosi ya yawu, kasi . . . tii beno ke kota na kisika yina Nzambi kubikaka! Mpe beno lenda kota kuna ve kana ti beno kuma kitini ya Ndinga yina. Mpe, na kuvwandaka kitini ya Yawu, beno ke kuma nyonso ya Yawu, muntu ya nyonso.

Beno tala, beto kele na yayi awa yina Biblia ke bokila “Ndinga ya Nzambi,” mpe, yina, ya kele Ndinga ya Nzambi.

¹⁴² Ntangu yayi beto ke tala ti Enoch kwizaka na nzila yina Nzambi kubikaka, na Ndinga ya Yandi, mpe tambulaka bamvula bankama tanu, mpe sepelisaka Yandi. Mpe beto ke mona ti mekaniki vwandaka mingi ya kulunga na kati ya yandi, ti ntangu dynamike kotaka na kusala na masini, Yawu katulaka kaka yandi na ntoto. Yandi na kutala, bakaka mpepo ya ntete, na kukwenda na Mazulu. Na kusalaka na mekaniki mpe dynamike ya Nzambi, kintwadi, “yandi vwandaka dyaka ve,” samu Nzambi katulaka yandi na ntoto, kukondwa kufwa. Ya kele kaka kieleka. Yandi vwandaka tambula na nzila Nzambi kubikaka.

¹⁴³ Kima mutindu mosi beto ke mona na Elie. Kiboba Elie zonzaka mingi na ngolo na ba-Jezabel ya kupakula kizizi, mpe ya bansuki ya kuzenga, mpe nyonso yina, yina ba vwandaka sadila na kilumbu yina, kiboba ya bakala yina lutisaka luzingu ya yandi kaka na kufundisaka disumu na kati ya bakento yina, samu bawu vwandaka na kento mosi, Jezabel, yina vwandaka kifwani.

¹⁴⁴ Kaka mutindu Hollywood ya beno kele na yawu awa, ti bampangi nyonso ya bakento ke landa na kusala kuna. Mpe, Jezabel kele dyaka moyo, beno lenda tala kaka bisika nyonso mpe beno lenda mona ti yandi kele. Mpe yandi kele dyaka, na ngolo ya nene.

¹⁴⁵ Ntangu yayi beto ke tala ti, kiboba ya muntu yayi na kuvwandaka profete, yandi singaka kima yina mpe nyonso yina, yandi bakaka kisika na mutindu ya kulunga na luzolo ya Nzambi. Ntangu milongi nyonso yankaka kulembaka, yandi bakaka kieleka kisika kuna na Yawu.

¹⁴⁶ Mpe kilumbu mosi yandi lembaka mingi, ti, Nzambi tindaka pusu ya Mazulu, mpe bampunda ya tiya, mpe zangulaka yandi. Yandi vwandaka mingi ya kufuluka na ngolo yina ya nkindusulu! Beno banza kaka, na Ndinga ya Nzambi na kati ya ntima ya yandi, yandi vwandaka mingi ya kufuluka na ngolo ya nkindusulu yina kindisaka yandi!

¹⁴⁷ “Kana Mpeve ya Nzambi, Yandi . . .” Mu banza ti beto ke tala na Romains, 11, to, 1:11, “Kana,” ya ke tuba, “Kana Mpeve . . .” To, Romains 8:11, ya kele, “Kana Mpeve yina vumbulaka Yesu na lufwa kuvwanda na kati ya beno, Ya ke kindisa mpe banzutu ya beno ya kufwa. Kana Mpeve yina vumbulaka Yesu na lufwa, kana—kana Yawu kele na kati ya beno, Yawu ke kindisa mpe banzutu ya beno yina ya kufwa.”

¹⁴⁸ Ke pesa yawu ngolo! Yinki zola kutuba mpova *kukindisa*? Mpova ya Grec zola kutuba, “kuvutula na luzingu na manima ya lufwa.” Alleluia. Beno tala mwelo ya kusambila. Kusambila na Mpeve mpe na Kieleka, mekaniki mpe dynamike, kintwadi. Beno ke mona yina mu zola kutuba?

149 “Kana Mpeve yina vumbulaka Yesu na lufwa ke zinga na beno, Ya ke kindisa, ke pesa luzingu, banzutu ya beno ya kufwa, samu ti Yawu kele yimeni Luzingu.” Mpe ntangu Yawu ke kota na nzutu ya beno, Yawu ke nata nzutu ya beno ya muvimba na kutumama na Yawu. Kutumama na yinki? Ndinga ya Nzambi. “Kana ya kele na kati ya beno.”

150 Ntangu yayi kana ya kele kima mosi na kati ya beno, yina ke tuba na beno, “Mbote, yina vwandaka bilumbu me luta. Mpe Marc 16 kele kieleka ve, mpe dibanza yina ya Pentecote ya mbotika ya Mpeve-Santu.” Yina kele ve Mpeve ya Nzambi na kati ya beno. Mu ke tala ve mutindu mbote beno me longuka, beno, yina kele Mpeve ya Nzambi ve. Beno ke tuba, “Mbote, mama ya munu vwandaka ya *yayi*, mpe tata ya munu, na bamvula mingi, mpe mpangi ya munu ya bakala.” Nyonso yina beno zola kutuba samu na bibuti ya beno, mpe nyonso yina, yina lendaka vwanda mbote mingi na bawu; kasi ya kele ve samu na beno, beno me mona, beno fwana bubu yayi kukota na Klisto Yesu, samu na nsungi yayi mpe nsilulu yina zola kutuba samu na nsungi yayi.

151 Beno tala, beto ke mona ti ngolo yayi ya nene ya nkindusulu simbaka Enoch, ya kindisaka yandi mpe yandi kwendaka na Yinzo kukondwa kufwa.

152 Ya simbaka Elie, kindisaka yandi tii yandi kwendaka na Yinzo kukondwa kufwa.

153 Beto ke tala ti mulandi ya yandi vwandaka Élisée, yina kele kifwanusu kuna ya Klisto mpe Dibuundu, Élisée. Elie salaka bimangu yiya, mpe Elisée salaka bimangu nana. Yandi vwandaka na kitini ya bambala zole, mutindu vwandaka ya kutiamuna na zulu ya Dibuundu. [Kisika ya mpamba na bande—Mu.] Na manima bawu kuzwaka muntu kufwaka, ba losaka yandi na zulu ya mikwa ya yandi, mpe yandi vutukaka na luzingu. Ngolo yina ya nkindusulu vwandaka na ntoni na yandi. Beno lenda ve. . .

154 Ya kele ntangu nyonso kuna, na ntangu beno ke kuzwa ngolo yina ya nkindusulu ya Nzambi, na kuvwandaka ya kukindisama na Yandi ntangu yayi.

155 Ntangu yayi beno bambuka moyo, na Klisto, beto kele nsuni ya nsuni ya Yandi, mukwa ya mikwa ya Yandi. Ntangu Nzambi lwalisaka Klisto na Calvaire, Yandi lwalaka samu na munu mpe beno. Beto kele nsuni ya nsuni ya Yandi, mpe mukwa ya mukwa ya Yandi, nzutu ya nzutu ya Yandi, Nkumbu ya Nkumbu ya Yandi, Kento ya makwela ya Yandi. Beno me mona, beto kele na kati ya Yandi, beto kele nsuni ya Yandi mpe mikwa ya Yandi.

156 Mpe Nzambi me vumbula beto yimeni, na ngolo nyonso. Ngolo yina ya nkindusulu vumbulaka beto na luzingu ya disumu, mpe sobisaka moyo ya beto, ya me vumbula beto na ngolo nyonso

na Klisto Yesu, tiu, mvumbukulu ke nata beto na kuyela ya muvimba.

¹⁵⁷ Ntangu yayi beno bambuka moyo, beto kufwa na nkumbu ya beto mosi, ba zikaka beto, mpe beto vumbukaka na Yandi. Beno me mona, beto kele dyaka ve ya beto mosi. Na kubwela, Nkumbu yina ya nene ya “Yesu Klisto” yina Biblia ke tuba awa na Éphésiens 1:21, ti, “Mabuta zole, na Mazulu mpe na ntoto, ba ke bokila bawu na manima ya Nkumbu yina.” Ya kele kisika yina Nzambi tulaka Nkumbu ya Yandi. Ya kele Nkumbu ya dibuta na Mazulu. Ya kele Nkumbu ya dibuta na zulu ya ntoto.

¹⁵⁸ Mpe beto kele na kati ya Yesu Klisto, na nzila ya mbotika ya kimpeve, ve na nzila ya maza; na nzila ya Mpeve, beto kele ya kubotama na kati ya Nzutu mosi, yina kele Klisto, kisika ya kusambila. Na yina, na kuvwandaka na kati kuna, beto kele na zulu ya ntoto yayi, ya kele mutindu mukanda ya muswa.

¹⁵⁹ Beno ke tuba, “Mu me sumba kitini ya ntoto.” Ya kele ya beno ntete ve tii beno ke kuzwa muswa ya yawu. Kasi kana beno me kuzwa muswa, ya ke lakisa ti kima nyonso yina vwandaka telemina kitini yina ya ntoto me kangama.

¹⁶⁰ Mpe kuna ntangu beno ke kuma Muklisto mpe ke ndima Klisto mutindu Mvulusi ya beno, na yina, ntangu Nzambi ke tinda muswa, ya ke lakisa ti ata yina tata ya beno salaka, yina mama ya beno salaka, yina nyonso muntu yankaka salaka; mama ya beno, papa lendaka vwanda binwi-malafu, bandumba; nyonso yina ya vwandaka, disumu nyonso me suka! Beno kele na mukanda ya muswa. Ya kele na kima mosi ve yina lenda tula beno na ngaanda ya yawu. Mpe, beno tala, nyonso yina kele na zulu ya ntoto yina kele ya beno! Amen. Mpe ntangu beno kele na kati ya Klisto Yesu, na nzila ya mbotika ya Mpeve-Santu, dikabu nyonso ya Nzambi kele na kati ya Dibundu. Amen. Ya kele mukanda ya muswa yina ba lenda manga ve. Beno, ya kele ya beno, ya kele ya beno. Ya me kindisa banzutu ya beno yina ke kufwa. Oh, la la, kana beto ke banza na yawu!

¹⁶¹ Beto tala bantu yayi ya kukwikama na Pentecote. Bawu nyonso vwandaka na yinzo ya zulu kuna, mpe bawu nyonso vwandaka na boma. Bawu vwandaka, bawu vwandaka na mukanda, mbote mingi, kasi bawu vwandaka na boma. “Mpe na mbala mosi kuna makelele me katuka na Mazulu,” ba fidisaka muswa na bawu, “mutindu mupepe ya ngolo, fulukaka na yinzo ya muvimba kisika bawu vwandaka.” Mpe bawu kuzwaka ngolo mingi ya nkendusulu na Yawu, ti buboma ya bawu nyonso yina vwandaka na bawu. . . Mosi ya bawu vwandaka na boma, ti mpe yandi mangaka ti yandi vwandaka ve Pharisien, to ti yandi vwandaka ve Sadducéen. Kasi ntangu Mpeve-Santu yina kubwaka mpe botikaka yandi na Yesu Klisto, yandi kumaka nsuni ya nsuni ya Yandi, mukwa ya mukwa ya Yandi, Ndinga ya Ndinga ya Yandi. Yandi vwandaka kivangu ya malu-malu.

Yandi vwandaka muntu ya malu-malu. Yawu kindisaka nzutu ya yandi.

¹⁶² Beno tala yina Yawu salaka, yina Yawu ke salaka na beno ntangu Yawu ke kota. Yawu ke sala beno ve kubasika mpe kutuba, “Mu kele Methodiste. Mu kele Baptiste. Oh, mu zaba ti mu zolaka kunwa tabaka ve. Mu zolaka baka *yayi* ve. Mu zolaka lwata ve bilele ya mutindu yayi. Mu zolaka sala *yayi* ve. Mu zolaka sala *yina* ve.” Yawu ke kindisa beno mingi ti beno fwana sala yawu. Yawu ke kindisa banzutu ya beno ya kufwa.

¹⁶³ Beno tala, Yawu kindisaka banzutu ya bawu, ti bawu kwendaka pene-pene mingi na Mazulu tii Yawu kiindisaka banzutu ya bawu na kuzonza na bandinga yina bawu kuwaka ntete ve. Yawu kindisaka banzutu ya bawu, bawu zonzaka bandinga ya malu-malu ya Mazulu. Bawu kuzwaka nkindusulu na Mvwandulu ya Nzambi, na nzila ya mbotika ya Mpeve-Santu. Ngolo ya Nzambi ya nkindusulu botikaka bawu na kati ya yawu. Na yina bawu vwandaka na kisika ya kusambila. Bawu vwandaka kisika bawu zolaka sambila. Sanhedrin to kima yankaka zolaka kwamisa dyaka bawu ve, samu ti bawu kuzwaka nkindusulu. Ba vwandaka bantu ya malu-malu. Ya kele na manima ba botikaka bawu.

¹⁶⁴ Beno tala mwa Étienne yayi. Yandi kwizaka na nzila yina Nzambi kubikaka, kuzwaka nkindusulu na nzila ya ngolo ya Nzambi; kwizaka na mwelo, nzila yina Nzambi kubikaka. Mpe ata na ntangu bawu nataka na kufwa yandi, na kulosa yandi matadi na kufwa, yandi tubaka, “Mu ke mona Mazulu kuzibuka, Yesu ya kutelama na diboko ya kibakala ya Nzambi.” Yina kele ngolo ya nkindusulu. Yandi kuzwaka nkindusulu na kumata na ntulu ya Yandi.

¹⁶⁵ Ya vwandaka na Philippe, mosi yankaka ya kifuluka na ngolo ya nkindusulu. Beto ke tala yandi kuna na Samarie, vwanda kuzwa reveil mosi ya nene. Ngolo yayi ya nene ya nkindusulu, na manima yandi vwandaka na kati ya Klisto, me kwiza kisika yandi vwandaka na mafunda ya bantu yina vwandaka kuwa yandi. Mpe Yandi tubaka, “Ntangu yayi katuka awa, Philippe, Mu zola ti nge kwendana ntoto ya kuyuma, ya Gaza yayi, awa. Mu kele na muntu kuna, yina Mu zola ti nge kutana.” Mpe ata kyuvu ve, ata kyuvu mosi ve, yandi vwandaka ya kifuluka na ngolo yina ya nkindusulu. Yandi vwandaka na kati ya Klisto, yandi vwandaka na kisika yina ba kubikaka kisika Nzambi zolaka solula na yandi. Nzambi zonzaka na yandi. Ya vwandaka na ata kyuvu ve.

¹⁶⁶ Beno ke tuba, “Mbote, Yandi zonzaka na munu mpe tubaka na munu ti mu ke beluka, kasi, mu zaba ve ntangu yayi, mu ke na kuwa kieleka yimbi bubu yayi.” Oh, la la! “Mbote, Yandi tubaka na munu ti mu kuzwaka Mpeve-Santu, mpe bantangu yankaka mu ke tulaka ntembe na yawu.”

167 Philippe zabaka ya kieleka Ndinga ya Nzambi, samu yandi kwizaka na nzila yina Nzambi kubikaka. Yandi yufulaka Nzambi ve, na yina, “Mbote, Nzambi, mu kele na bantu mingi awa, mu fwana kuvwanda. Mu fwana mona kuluntu ya mbanza ntete mu sala yawu. Mu fwana kwenda kuzonza na bishop,” ata kima mosi ya mutindu yina. Yandi tumamaka na Nzambi, yandi me kwenda mbala mosi kuna na ntoto ya kuyuma!

168 Yandi monaka muntu mosi, kalaka, muntu ya Ethiopie, muntu ya ndombe yina vwandaka kulumuka, yina vwandaka tanga Masonuku na Esaie. Mpe yandi tubaka, “Nge ke bakula yina nge ke na kutangaka?”

Yandi tubaka, “Wapi mutindu mu lenda kana muntu longa munu ve?”

169 Philippe me mata na pusu mpe bandaka na kuzonzila yandi na zulu ya Mfumu.

170 Yandi tubaka, “Maza yawu yayi, yinki ke kanga munu na kuzwa mbotika?”

171 Yandi tubaka, “Kana nge me kwikila na ntima ya nge nyonso, na moyo ya nge nyonso mpe mabanza ya nge nyonso, na ngolo nyonso.” Yandi kulumukaka na pusu mpe botikaka yandi.

172 Mpe Philippe vwandaka ya kufuluka na ngolo yina, na mutindu ti, Yandi katulaka yandi na ntswala ya meso ya yandi. Beno banza! Na kati ya nzutu ya yandi ke kufwa, ba katulaka nzutu ya yandi ya nsuni, na ntswala ya meso ya kalaka yina. Mu ke kwikila ti ya kele kieleka. Nzambi zolaka nata yandi kisika yankaka, kisika Yandi vwandaka na nsatu ya yandi. Ba katulaka yandi.

173 Beno zaba, lufwa lenda mpe ve kukatula kima yina na beno, na yina beno kele na kati ya Klisto, na kisika ya Nzambi.

174 Beno tala awa, Moise vwandaka na yawu. Yandi vwandaka profete na yina Ndinga ya Mfumu kwizaka. Ve mingi . . . ba-Koré yikwa telamaka mpe tubaka, “Beto kele na nsatu ya organisation ya nene. Ntangu yayi nge meka na kubaka kisika ya muntu ya santu kaka.” Nzambi tubaka, “Kabuka, Mu ke mina kaka yandi.” Mpe ba-Dathan, mpe nyonso yina, ya vwanda kwamisa yandi ve, yandi landilaka kaka na kukwenda na ntswala.

175 Mpe na ntangu Moise kufwaka mpe ba zikaka yandi, na Bawanzio, ngolo yina ya nkindusulu vwandaka na yandi. Samu ti, bamvula bankama nana na ntswala, awa yandi vwandaka na yinsi ya nsilulu, vwandaka solula na Yesu. Ngolo yina ya nkindusulu vwandaka dyaka na zulu ya yandi. Yina kele kisika ya kusambila ya Nzambi.

176 “Yinki nge ke tuba? Wapi mutindu nge zaba yawu?” Yandi vwandaka profete. Ndinga kwizaka na profete. Mpe yandi vwandaka Ndinga ya Nzambi yina vwandaka ya kutalana samu na nsungi ya yandi. Amen.

¹⁷⁷ Beno me mona, beno lenda kufwa ve, beno kele yimeni na nkindusulu. Oh, kana dibuundu lendaka kaka kumona yawu, ti ya kele ve yina beno ke vwanda, beno kele yimeni! Ya kele dyabulu ke na kumeka na kuvuna beno na yawu.

¹⁷⁸ “Mbote,” beno ke tuba, “ntangu yayi mu ke tuba na beno. Mu kele ya *yayi*.” Beno tala ve na yina beno kele ya kuvukana.

¹⁷⁹ Beno fwana kubutuka, fwana kuvutuka ya dyaka, fwana na kubotama na Mpeve-Santu, na kati ya Yesu Klisto, kuzwa nkindusulu na konso Ndinga. Mpeve ya beno, na kati ya beno, ke tuba “amen” na konso Ndinga ya Biblia. Na ngaanda ya yawu, kana ya—kana ya ke tula yintu ya yandi na zulu ya mosi, beno ke bika mpeve yina. Ya kele ve Mpeve ya Nzambi yina ke sala ntembe na Ndinga ya Nzambi. Ya ke kangama na Ndinga ya Nzambi. Ya kele kaka ve ti ya ke kwikila Yawu, kasi Yawu ke sala Yawu kuzinga. Yawu ke talisa Ndinga ya Nzambi. Yinga, tata.

¹⁸⁰ Beno tala mpe basantu yina ya Ngwisani ya Ntama. Na lweka yankaka, na yisi ya munkayulu, bawu vwandaka vingila na munkayulu yayi ya malu-malu na kwiza, bawu vwandaka na konsiansi ya mbote na ntwala ya Nzambi. Na Matthieu 27, ba ke tuba na beto ti, ntangu Yesu vumbukaka mpe basikaka na ntoni. Yina, beto me kembila mwa basabala me luta, Paki. Biblia ke tuba ti, “Mingi ya basantu yina vwandaka ya kulala na kati ya putulu ya ntoto, vumbukaka na lufwa na mvumbukulu ya Yandi, mpe kwizaka na mbanza mpe monikaka na bantu mingi.” Yinki bawu vwandaka? Bawu vwandaka bakumonisama ya Ndinga Nzambi silaka. Kisika kaka yina Nzambi ke kutana, na yisi ya munkayulu yina.

¹⁸¹ Ntangu yayi na ya Ntete ya Thésalonicien 4:16, Biblia ke tuba, mpe, ti basantu ya Ngwisani ya Malu-malu ke kwiza na Yandi ntangu Yandi ke kwiza dyaka, bayina me kindisama na kati ya Yandi ntangu yayi. Wapi mutindu beno ke kota na kati ya Yandi? Na nzila ya mbotika ya kimpeve, ngolo ya Nzambi, kisika yina Yandi ke kutana, na kati ya Yesu. Ntangu yayi Yesu kele nzila yina Nzambi kubikaka.

¹⁸² Ntangu yayi beno tala, Yesu vwandaka kieleka yina Yandi vwandaka! Yandi zabaka ti Yandi vwandaka Mwana ya Nzambi. Yandi zabaka ti Yandi butukaka na mwense. Yandi zabaka ti Masonuku nyonso monisamaka Yawu mosi na nzila ya Yandi. Yandi zabaka yawu na mutindu ya kulunga, tii Yandi tubaka na mitungi ya tempelo, kilumbu yina, Yandi tubaka, “Beno bebisa tempelo yayi, mpe Mu ke telemisa yawu na bilumbu tatu.” Beno banza na yawu. “Beno bebisa yawu, mpe Mu ke telemisa yawu na bilumbu tatu.” Samu na yinki? Ya vwandaka Ndinga ya kusonama ya Yandi.

¹⁸³ David tubaka, “Mu ke bika ve Santu ya Munu na difelo, ke bika ve moyo ya Yandi na difelo, to dyaka mu ke bika Santu ya Munu kumona kubola.”

184 Ntangu yayi, Yesu zabaka ti ya vwandaka Yandi. Ata kyuvu vwandaka na dibanza ya Yandi. Mpe Yandi zabaka ti, na bangunga makumi sambwadi na zole, nzutu ke bolaka, na ntangu mosi na kati ya bangunga makumi sambwadi na zole yina Yandi zolaka vutuka dyaka na luzingu, na yawu Yandi tubaka, “Beno bebisa tempelo yayi, Mu ke telemisa dyaka yawu na bilumbu tatu.” Samu na yinki? Ndinga kusonamaka samu na Yandi. Ya vwandaka ya kusonama na Yandi, samu Yandi vwandaka kumonisama ya kusonama ya Ndinga ya Nzambi samu na kilumbu yina.

185 Mbote, ya fwana vwanda, alleluia, ya fwana vwanda, mpangi, kisika mosi kuna, Ndinga ya Nzambi yina me monisama ya Nzambi bubu yayi. Mpe ya kele kima mutindu mosi, samu Yandi zonzaka na bilumbu yayi mpe Yandi tubaka yina ke salama na bilumbu yayi. Yandi me zonza yimeni na beto. Beto zaba yina ke salama. Mpe beto ke mona yawu kumonisama na kati ya beno, na yina beno kele na kati ya Dibuundu ya Nzambi. Na ngaanda ya yawu, beno lenda kukibokila beno mosi, “Methodiste, Baptiste,” to kima mosi yankaka, ya ke simba ata mbala mosi ve. Ya vwandaka kaka na kisika mosi ya kukutana, ya kele na kati ya Klisto Yesu. Oh, bubu yayi, oh, wapi mutindu mu ke zola ti muntu nyonso kumona yawu, kumona mutindu ya kukota na kati, na kuvwandaka ya kubotika. Kento ya makwela kele kitini ya Bakala ya yandi. Dibuundu kele kitini ya Ndinga, kumonisama.

186 Ntangu yayi na wapi dibuundu beno kele? Beno kele na kati ya denomination? Kana beno kele, mu ke tuba na beno pwelele ntangu yayi, beno kele na Laodicée. Kasi kana beno kele na kati ya Klisto, beno kele kivangu ya malu-malu, mpe beno kele na kati ya Dibuundu ya Nzambi ya moyo, na kumonisama ya bima kaka ya mutindu mosi yina Yandi salaka na kilumbu ya Yandi ke kwiza awa na kilumbu yayi, na kusalaka kima mutindu mosi yina Yandi tubaka ti Yawu ke sala. Na yina, yina kele Dibuundu ya kieleka. Beno ke kota na kati ya Yawu na nzila ya mbotika ya kimpeve, ve na nzila ya kukuma ya kima mosi, ve na nzila ya kima yankaka, kasi na nzila ya kuzwa mbotika na nzila ya Mpeve-Santu na kati ya Nzutu ya Yandi. Mbote mingi. Ya kele kaka nzila yina Nzambi kubikaka ti Yandi bikaka samu na beto na kusala, ya kele kubotama na kati ya Nzutu ya Yandi, na nzila ya Mpeve ya Yandi.

187 Yesu tubaka, na Santu Jean 14:12, “Yandi yina ke kwikila, na yina yandi kele na kati ya Munu!” Ya ke yitukisa ve ti bantu ke tuba ti bilumbu ya bimangu me luta, ya ke yitukisa ve ti bawu ke tuba mambu yayi. “Yandi yina ke kwikila na Munu, ve ke kwikila Munu, kasi ke kwikila na Munu, bisalu yina Mu ke sala yandi mpe ke sala.” Samu na yinki? Ya kele Luzingu ya Yandi. Ya kele dyanamike ya Yandi na kati ya mekanike ya Yandi, ya kele na kati ya beno, ya ke pelisa yawu, ke sala yawu kukwenda mpe

kusala bisalu yina yawu silaka na kusala. To, luzingu ya munu na kati ya Yandi, me pesa munu ngolo na nzila ya Mpeve ya Yandi, samu na kusala Ndinga ya Yandi, yina kele mekanike, ke sala na dinamike ya Yandi. Hebreux 13:8, “Yesu Klisto kele mutindu mosi mazono, bubu yayi, mpe kukondwa nsuka.”

¹⁸⁸ Ntangu yayi mpe na Marc kapu 17, na nzila ya 30, ya Santu Marc. Beno kuwa, mu ke na kumanisa. Yesu silaka bima yayi na bilumbu ya nsuka, ti Yandi kele “mutindu mosi mazono mpe ntangu nyonso.” Yandi silaka, na Malachie 4, ti Yandi ke “vutula bantima ya bantu, na bilumbu ya nsuka, na Lukwikilu ya batata.” Yandi silaka yawu. Yandi silaka, bisika mingi na Biblia, bima yina Yandi ke sala. “Kasi na ntangu fyoti mpe yinza ke mona Munu dyaka ve, kasi beno ke mona Munu; Mu ke vwanda na beno, na beno ntangu nyonso, tii na nsuka ya yinza.” Mpe beno tala dyaka na Santu Luc, 17:30, “Mutindu ya vwandaka na bilumbu ya Sodome!”

¹⁸⁹ Beno zaba yina salamaka na Sodome? Beno tala na Californie; kaka na Californie ve, na Etats-Unis; kaka na Etats-Unis ve, kasi na yinza.

¹⁹⁰ Beno tala bulawu ya bantwenya yayi! Mbote, beto kuzwaka. . . Mu tubaka na beno kilumbu yankaka yina, bawu vwandaka sala fyongonono na balukolo kuna na Arizona kisika mu ke zingaka, mpe makumi nana na zulu ya nkama ya bana na balukolo kele na mbanzulu ke tambula malembe. Yinki bana ya bawu ke vwanda? Beto lenda kuzwa nsungi dyaka ve yankaka. Beto me kuma na nsuka. Yesu tubaka ti bima yayi ke salama.

¹⁹¹ Beno tala batelevisyo mpe bima nyonso yayi yina ba ke na kutula ya fiksyo. Ya ke kwiza ntangu, mu ke tuba na ntwala, ti bantu ke vwanda ya muvimba, na mutindu nyonso ya kulawuka, yinza ke kukama. Biblia ke zonzila na binsamu ya yimbi yayi mutindu ba ke lakisaka na bafilme bubu yayi, ya kivangu mosi ya meki ya bilumbu ya ntete-ntete yina zingaka na ntoto mafunda mpe mafuku mingi ya bamvula, yina pasukaka mpe basisaka mwa. . . Yina kele kaka kima ya fyoti, na yina ke salama ntangu difelo ke zibuka mpe dyabulu ke basika na bima ya yandi nyonso ya misitiki, ya bakento. . . to bampasu na nsuki mutindu bakento, mpe meno mutindu bankosi. Oh, yinza ke vwanda ya muvimba, nyonso ya kulawuka. Ya me kuma kaka pene na degre mosi ntangu yayi.

¹⁹² Oh, samu na nkembo ya Nzambi, samu na Nkwizulu ya Mfumu Yesu, samu na Mpeve-Santu, samu na luzabu, samu na Mvwandulu ya Nzambi ya moyo!

¹⁹³ Yesu tubaka, na Santu Marc kuna, Yandi tubaka, “Na kilumbu yina Mwana ya muntu ke monisama.” Ntangu yayi, beno bambuka moyo, Mwana ya Nzambi ve. Yandi kwizaka na bankumbu tatu ya mwana: Mwana ya muntu, Mwana ya Nzambi, Mwana ya David. Ntangu Yandi vwandaka na zulu ya ntoto,

Yandi kwizaka mutindu Mwana ya muntu, Yandi vwandaka profete. Mwana ya muntu kele profete. Yehowa Yandi mosi bokilaka baprofete, Jérémie mpe bayankaka, “Mwana ya muntu, yinki nge ke mona?” Yesu kwizaka, samu ti Yandi zolaka kwiza landila Masonuku, mutindu Mwana ya muntu. Moise tubaka, “Mfumu Nzambi ya beno ke telemisa beno Profete, mutindu munu.” Mpe Yandi zolaka vwanda profete, Mwana ya muntu.

¹⁹⁴ Kasi na manima ya lufwa, luzikulu, mpe mvumbukulu ya Yandi, ntangu yayi Yandi vwandaka Mwana ya Nzambi, ya kimpeve, Mpeve-Santu.

¹⁹⁵ Kasi Yandi silaka, kaka na ntwala nkwezulu ya ntangu ya nsuka, yinza ke vwanda mutindu ya vwandaka na Sodome, ntangu Muntu kulumukaka na nzutu ya kimuntu; tatu na kati ya bawu, Bawanzio zole mpe Nzambi Yandi mosi. Ya vwandaka Nzambi. Biblia ke tuba ti ya vwandaka. Ntangu yayi Yandi kulumukaka mpe Yandi talisaka Yandi mosi kuna, na kubalukaka manima ya Yandi na tenta kisika Sarah vwandaka, mpe tubaka na Abraham yinki Sarah vwandaka banza na kati ya tenta. Ya kieleka? Ntangu yayi, Yesu Yandi mosi tubaka, “Na kilumbu yina Mwana ya muntu ke monisama,” na nzonzolo yankaka, “Mwana ya muntu, ministele ya Yesu Klisto Yandi mosi.”

¹⁹⁶ Dibuundu ke luta na kunungisama, na nzila ya Luther; na nzila ya kusantisama, na nzila ya Wesley; na nzila ya mbotika ya Mpeve-Santu, mpe bantu ya Pentecote; mpe kukwenda mbala mosi na kulunga ya Mwana ya muntu, ti ntangu Bakala mpe Kento ke kuma muntu mosi. Nzambi ke monisama mingi na kati ya Kento ya Yandi ya makwela, Dibuundu ya Yandi, tii bawu zole ke vwanda mosi. Bawu kele mosi. Ntangu yayi beno me mona kisika beto kele.

¹⁹⁷ Beno kangama ve na binkulu mpe ba-credo ya bawu. Bawu vwandaka kieleka mbote na kilumbu ya bawu, kasi fololo me basika ntangu yayi. Ya kele ntangu ya nkuna. Ya kele kieleka.

¹⁹⁸ Yesu silaka bima yayi. Ntangu yayi ntangu beto ke mona Nzambi kusala nsilulu ya Yandi kuzinga na ntwala ya beto, mpe kumona ti ya kele na kati ya beto, mpe Mpeve ya Yandi ke na kuzinga na kati ya beto; ya kele kaka nzila ya kusambila, kisika kaka ya kusambila, nzila kaka ya kieleka beno lenda sambila, “Samu ti ya kele ve na kitumbu na bayina kele na kati ya Klisto Yesu.” Nzambi pesaka nsilulu. Yesu tubaka, “Bima yina Mu ke sala, beno ke sala mpe,” mpe yina Yandi ke sala na kilumbu ya nsuka. Mutindu ya ke lutila na nsungi yayi, ata nsemo to dyaka ntangu, ke vwanda mutindu ntangu ya mpimpa, kasi ba tubaka, “Na ntangu ya mpimpa, ya ke vwanda na Nsemo.”

¹⁹⁹ Mwini ke basikaka na esete mpe ke lalaka na wesete. Mwini mosi yina ke basikaka na esete ke lalaka na wesete, civilizasyo me sala nzyetelo na yawu. Ya me zyeta na zulu ya banzutu

tatu ya maza, mitindu tatu ya mbotika. Oh, yinga, kukatuka Asie, na Europe; kukatuka Europe, na Angleterre; mpe kukatuka Angleterre, na Etats-Unis.

²⁰⁰ Mpe ntangu yayi beto me vutuka mbala mosi dyaka, mpe awa beto me vwanda na manima ya midi yayi, na Simu ya Wesete, kisika nkoloto ya disumu ya mangolo nyonso ya mpimpa ke vukana awa. Bafilme mpe bansamunu yayi na televisyo, babakala mpe bakento ke pesana babize kuna, mpe ke bebisa mabanza ya bana ya fyoti ya bakento.

²⁰¹ Beno vwandaka zaba ti bakala nyonso yina ke pesa bize na kento na buzitu fwana kwela yandi? Ya kele ndambu mutindu kuvukisa banzutu. Ya kieleka, ya kele. Yinga, tata. Yinki ya kele? Ya kele baglande ya bakala na bikoba ya bakala, mpe na baglande ya kento. Ntangu baglande ya bakala mpe ya kento ke vukana, ya kele kuvukisa banzutu.

²⁰² Beno tala Hollywood, beno tala bana ya fyoti ya bakento ya kulala awa na baparke, mpe bana ya babakala ke baluka na zulu ya bana ya kento yayi, mpe bima ya mutindu yina, mpe ke yimbaka na chorale. Mpe Elvis Presley yayi, mpe nyonso yina, yina kele na beto bubu yayi, ya kele nsoni na nkumbu ya Amerika, na yina batata ya beto nwanaka mpe basisaka menga mpe kufwaka.

²⁰³ Kasi ngunga me kwiza yina konso kimfumu fwana kubwa, samu ti ya kele na Kimfumu ya Nzambi yina me tulama na kati ya ntima ya muntu, na nzila ya mbotika ya Mpeve-Santu mpe Mvwandulu ya Yesu Klisto. Mpe Klisto ke kwiza na Kento ya Yandi ya makwela mpe ke tula Kimfumu awa na zulu ya ntoto, yina ke kubwa ata mbala mosi ve. Wapi mutindu beno ke kota na Kimfumu yayi? Beno ke butama na kati ya yawu. Wapi mutindu beno ke zaba yawu? Beno ke kangama kaka . . . Wapi mutindu beno ke vwanda na kimfumu mpe beno ke wisana ve na ntinu? Beno me mona, beno ke vwanda . . . Mpe Ntinu kele Ndinga. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nsuni mpe zingaka na kati-kati ya beto. Mutindu mosi mazono, bubu yayi, mpe kukonda nsuka.”

²⁰⁴ Wapi mutindu bawu zabaka ti Yandi vwandaka Mwana ya muntu? Yandi vwandaka tala kuna na kati ya bantu mpe ke zaba yina bawu vwandaka banza. Beto zaba ti ya kele kieleka. Yandi kele mutindu mosi bubu yayi. Beno ke kwikila yawu?

²⁰⁵ Billy kabulaka bakalati ya bisambu? Ya kele yina mu zimbanaka na kuyufula yandi. Yandi kabulaka bakalati ya bisambu? [Dibuundu me tuba, “Inga.”—Mu.] Yandi kabulaka bakalati ya bisambu. Mbote mingi.

²⁰⁶ Mu ke tuba na beno. Kana beno kele na lukwikilu mingi, Mu kele na lukwikilu na kukwikila ti Nzambi, Yina pesaka nsilulu, lenda siamisa Yandi mosi na kuvwanda Nzambi kaka

awa, kukondwa ti muntu mosi kukwiza na estrade yayi. Mu ke na kuwa na kubaka lukanu, na nsilulu ya Ndinga ya Nzambi ya moyo. Beno tala awa, beno bika mu lakisa beno kima. Ngolo yayi, beto ke sadila Yawu. Beno bika mu lakisa beno. Bantu yikwa ke kwikila ti beno kele na ngolo ya nkindusulu? [Dibuundu me tuba, “Amen.”—Mu.] Mbote, wapi dyambu na kutentika maboko ya beno na zulu ya bambevo?

²⁰⁷ Na ntangu bilandi yina kuzwaka ngolo ya nkindusulu na zulu ya bawu, na Kilumbu ya Pentecote, yinki bawu salaka? Bawu basikaka mpe tentikaka maboko na zulu ya bambevo, mpe bawu belukaka. Yesu tubaka, na Marc 16, “Ya ke landila tii na nsuka ya yinza.” Bilumbu yikwa, na nsungi ya bantumwa? “Beno kwenda na yinza ya muvimba, beno longa Nsangu ya mbote na bantu nyonso. Bidimbu yayi ke landa bayina ke kwikila; kana bawu tentika maboko ya bawu na zulu ya bambevo, bawu ke beluka.” Ya kele ngolo ya nkindusulu mutindu yina vwandaka na mikwa ya Elie, na mikwa ya Elisée. Mpe ngolo ya nkindusulu mutindu mosi ya kele na zulu ya basantu yina me vumbula bawu. Kana ngolo ya nkindusulu yina mosi kele na kati ya beto, beno tentika maboko na zulu ya bambevo, bawu ke beluka.

²⁰⁸ Mu me tala awa, na kutala mu ke sadila dyaka mingi ve, kumona-mabanza, mu ke tentika kaka maboko ya munu na zulu ya bambevo. Mu vwanda tala ntangu, ya munu, bima mu vwandaka ata mbala mosi ve. . . Mu vwanda lenda ve kubaka mosi na zulu ya tatu ya bantu, na mutindu yankaka. Mutindu yayi, mu lenda baka mingi kulutila yina mu vwanda bakaka. Mpe mu talaka ti bandandu ya kulutila mbote kele, na kubika kaka munu mosi na maboko ya Nzambi, mpe kutuba, “Mfumu Nzambi, Nge silaka yawu. Yawu ke nsilulu ya Nge; ya kele ya munu ve, ya kele ya Nge, mpe Nge pesaka nsilulu ti Nge ke sala yawu. Mpe mu me mona Nge kusala yawu. Mpe mu ke kwikila ti Nge ke sala yawu, samu ti mu me botamaka na kati ya Nzutu ya Nge, mpe Mpeve ya Nge awa samu na kutalisa ti ya kele Kieleka.” Amen. Ya kele kisika ya kusambila. Na yina beno ke kota na kisika, “bima nyonso lenda salama.” Na yina beno ke kota na kisika ti ya beno—ti bamitifi ya beno mpe balukanu ya beno, samu na kusala ya beno, kele kaka kieleka na luzolo ya Nzambi. Mpe ntangu beno ke tentika maboko ya beno kuna mpe beno ke kwikila yawu, ya ke salama. Beno ke kwikila yawu?

²⁰⁹ Mu ke kwikila, ntete ti kalati ya bisambu mosi ba bokila, to kima yankaka, ti Nzambi ya Ngolo nyonso lenda tuba na munu yina kele na beno kuna, mpe yina beno fwana sala, mpe yina beno zolaka sala ve. Ya kele kubaka lukanu, kieleka, mu zaba ti ya kele kieleka, kasi ya kele kieleka yina Nzambi ke zola ti beto kusala. Beno ke kwikila yawu? [Dibuundu me tuba, “Amen.”—Mu.] Bantu yikwa ke kwikila yawu kana Nzambi sala yawu? [“Amen!”]

²¹⁰ Ya kele na muntu mosi ve ya kuvwanda na ntwala ya munu na yina mu zaba, yina mu lenda banza, to kumona muntu mosi yina mu zaba kieleka. Bantu yikwa zaba, awa, beto nyonso kele banzenza, beno telemisa maboko ya beno. Beno zaba ti mu zaba kima mosi ve na zulu ya beno, beno telemisa maboko ya beno. Kisika nyonso na kivinga, beno zaba ti mu zaba kima ve na zulu ya beno. Mu banza ti ya kele bisika nyonso, mingi-mingi na zulu awa. Ntangu yayi mu banza ti bantu yankaka kaka . . . Mu zaba bawu ve. Bawu me telemisa kaka maboko ya bawu ve, kasi mu—mu—mu zaba bawu ve, na mutindu nyonso. Mu banza ti mu ke na kumona Richard Blair ya kuvwanda kaka awa. Mu banza ti ya kele kieleka. Mu lenda . . . Ya kele mpimpa na yisi kuna. Ya kele na minda na lweka *yayi*. Mu ke mona ve.

²¹¹ Kasi beno tala awa, mu ke na kumeka na kutuba na beno, ti, ntangu ngolo yina ke kwiza na kati ya beno, ya ke Yesu Klisto. Ntangu Yesu tulaka maboko ya Yandi na zulu ya bambevo, bawu belukaka.

²¹² Ntangu Yesu vwandaka na ngolo ya nkindusulu samu na kukindisa Yandi, mutindu Muntu, Yandi zolaka tala mpe kutuba mabanza yina vwandaka na bantu, kutuba na bawu yina bawu vwandaka banza, yina bawu salaka. Yandi vwandaka na manima ya Yandi ya kubaluka na bawu, kutuba na bawu kima mutindu mosi, “Samu na yinki benoi ke banza na kati ya bantima ya beno?” Kento yina simbaka lele ya Yandi, Yandi tubaka, “Nani me simba Munu?” Yandi talaka na nziunga mpe monaka yandi, mpe tubaka, “Mu me mona ti ngolo me basika na Munu. Lukwikilu ya nge me belusa nge.” Ya kele Yesu Klisto. Yina ke lakisa ti kisika Dibuundu kele, mpe yinki ngolo ya kieleka ya nkindusulu ya Nzambi ke sala na muntu ya moyo. Beno ke kwikila yawu?

Beto kulumusa bayintu ya beto kaka mwa ntangu fyoti.

²¹³ Nzambi ya luzolo, beto me nwana na Satana na manima ya midi yayi, samu na bamiklofone yayi, na kuzabaka ti bantu yayi na kutala me kuzwa ve ndambu ya yawu, na mpugila yina vwandaka na . . . na kati ya kivinga mutindu yina. Kasi mu ke sambila, Nzambi, ti Mpeve-Santu ke baka yina zolaka tubama, Mfumu, samu na kubika bantu kumona ti beto kele ve nkonga mosi ya bantu ya kufwa yina ke tambula kukondwa kivuvu ya kieleka. Nzambi, beto kele moyo bubu yayi, beto me kindisama na ngolo ya mvumbukulu ya Klisto. Yesu Klisto ke zinga na kati ya beto. Beto ke kwikila yawu, Mfumu.

²¹⁴ Beto ke tubaka ve nkembo ya beto mosi. Mutindu na Mongo ya Kukituka, kisika mosi na mosi ya beto ke monana kuna; ya vwandaka na Moise, yandi yina kufwaka mpe vumbukaka dyaka; ya vwandaka na Elie, basantu yina vumbukaka bayina ba ke katula na kilumbu ya nsuka. Oh, bawu monaka kuna, ntangu bawu talaka na manima, bawu monaka Yesu kaka. Beto zaba,

Mfumu, beto zola ve ti bantu kumona beto. Beto kele awa ve samu na lukanu yina. Ntama ya vwanda yawu!

²¹⁵ Kasi, Mfumu, ya ke sepelisa bantima ya beto ntangu beto ke mona Yesu kuzwa nkembo na kati ya beto; ntangu beto ke mona Yandi kuzwa nkembo na kati ya beto; ntangu beto ke mona Ndinga ya Yandi, yina Yandi kele Ndinga; ntangu beto ke mona beto lenda tanga yawu awa na kati ya Biblia, kisika Yandi silaka ti Yandi ke sala yawu, na manima kumona Yandi kusala kaka yawu na kati ya beto, O Nzambi, wapi mutindu ya ke sala beto kuvwanda ya kulemvuka, ti beto ke zaba ti Mvwandulu ya Yandi ya moyo . . .

²¹⁶ Beto me vukana na kima mosi ve to me sumba kima mosi ve. Beto ke kwikila kaka, Mfumu, na Luzingu ya Kukonda nsuka. Mpe Nge me tula beto kidimbu na kati kuna na nzila ya mbotika ya Mpeve-Santu, mpe me kindisa banzutu ya beto, mpe me kindisa bampeve ya beto, mpe me kindisa beto kuna samu na kumona ba-vision, mpe kupesa profesu, mpe kuzonza na bandinga, kumona bidimbu ya nene mpe mambu ya ngitukulu kusalama. Na yina, ya kele Nzambi ya moyo. Beto kele na kati ya Nzutu yina. Ntangu, samu na yinza, ya kele bulawu samu na bawu yina ke kufwa; kasi na beto yina ke kwikila, ya kele ngolo ya Nzambi, na Luzingu ya Kukonda nsuka. Beto ke tonda Nge samu na yawu, Tata.

²¹⁷ Ntangu yayi bika ti ba zaba kilumbu yayi, Mfumu, ti Nge kele Nzambi, ti Nge me sobaka ata fyoti ve mabanza ya Nge samu na Ndinga mosi yina Nge tubaka ntete. Mpe Nge kele mutindu mosi mazono, bubu yayi, mpe kukonda nsuka, mpe mosi—mosi mpe Nzila mosi kaka yina Nzambi kubikaka. Muntu yina kaka Nzambi tulaka Nkumbu ya Yandi, vwandaka Mwana ya Yandi Mosi Yina nataka Nkumbu ya Yandi, Yesu; Nzambi, Yehowa, Mvulusi, Emmanuel, Kyelo ya lupangu ya mameme; Yandi yina Vwandaka, Yina Kele, mpe Ke Kwiza; Nsimbulu mpe Dikanda, nyonso zole Nsimbulu mpe Dikanda ya David; Mbwetete ya Suka, Felele ya Lubwaku. O Nzambi, wapi mutindu ya kele mbote! Mpamba ve ti Esaie tubaka, “Konseye, Ntinu ya Ngemba, Nzambi ya Ngolo nyonso, Tata ya kukonda nsuka.” Oh, beto kele ve na Tata yankaka kasi Nge, Mfumu. Nge kele Tata ya beto. Nge kele Mama ya beto. Nge kele nyonso yina beto kele, nyonso yina beto lenda vwanda. Beto ke mona kima yankaka ve kasi Yesu ya kukembisa!

²¹⁸ Tata, ya lendaka vwanda ti mu me basisa yayi mbote ve, na manima ya midi yayi, kasi baka basentima ya ntima ya munu, mpe kuwa munu, Nzambi ya luzolo. Mpe bika yawu tubama, bubu yayi, ti Yesu Klisto kuzwaka nkembo kaka awa na tempelo yayi. Pesa yawu, Tata, samu ti beto me lomba yawu na Nkumbu ya Yandi, mpe mutindu mu ke vingila na kukukulumusa nyonso na nkonga ya bantu yayi, na kumona Nge kusala na Mpeve ya Nge. Amen.

219 Ntangu yayi mu zola beno kusala kima mosi yayi samu na munu. Mu zola kuyufula beno kyuvu mosi ya kieleka. Mu zola ti beno pesa munu mvutu mutindu ti ya vwandaka mbala ya nsuka ti beno ke pesa mvutu na muntu mosi na luzingu ya beno. Beno ke kwikila ti ya kele Kieleka? Beno ke kwikila ti ya kele ve na dibuundu to denomination yina ba fwana zaba na Ntwala ya Nzambi? Beno ke kwikila yawu? Ya kele ve na mosi. Kaka bayina butukaka na Yesu Klisto, ke baka Nkumbu ya Yandi! Ya kele kieleka.

220 Beno ke baka Nkumbu ya Yandi ntangu beno ke butuka na kati kuna, ve na nzila ya mbotika ya maza. Ata ti beno lenda baka mbotika na Nkumbu ya Yandi, kasi yina ke baka Nkumbu ya Yandi ve. Beno ke baka Nkumbu ya Yandi na nzila ya mbutukulu, na nzila ya maza ve. Beno me mona, beno kele ya kubotama na Nkumbu ya Yesu Klisto, inga, tata, na kati ya kubundana; kasi beno kele ya kubotama na Mpeve-Santu, na kati ya Yesu Klisto. Na yawu beno lenda kuzwa mbotika bambala nkama, na mutindu nyonso beno lenda, mutindu yankaka, ya ke sala ata luswaswanu ve. Kasi ntangu beno ke botama na Mpeve-Santu, na kati ya Nzutu ya Klisto, beno ke kuma mwana ya bakala to mwana ya kento ya Nzambi, mpe, “Ndinga nyonso kele kieleka!” Mpe, na yina, Yandi salaka yawu samu na lukanu yina.

221 Mutindu mu tubaka kilumbu yankaka yina, ntangu Nzambi salaka mpe salaka mwini kulezima na zulu ya ntoto, Yandi zabaka bayinti ya maba yina mpe bima nyonso yina vwandaka na yisi ya ntoto. Yandi. . . Yawu vwandaka kitini ya ntoto na ntangu yina, mutindu mosi beno vwandaka.

222 Mpe ntangu Yandi vumbulaka Mwana ya Nzambi, na suka ya Paki, mpe fidisaka Mpeve-Santu, ya zolaka vumbula, mpe, nkuna yina ya Luzingu ya Kukonda nsuka, yina Yandi zabaka ntete mbandukulu ya yinza, yina ke vwanda awa. Yandi zabaka ti kinzonzolo yayi ke sala mutindu ya me sala yayi na nkokila yayi. Yandi zabaka ti beno ke vwanda na nkadulu yina beno ke na yawu. Yandi kele ya kukondwa nsuka. Beno lenda ve kubanza yawu na mabanza ya beno, beno lenda kaka kundima yawu. Kasi, beno bika mu tuba kima mosi yayi, ti Nzambi mosi yina kele ya kutelama awa, na manima ya midi yayi, na kati ya bantu ya Yandi.

223 Ata ti beno kele Methodiste, Baptiste, Pentecotiste, nyonso yina beno lendaka vwanda, beno tula kivuvu na organisation mosi ve. Samu, bawu lenda vwanda organisation ve. . . Ya kele ya kusala na malongi mingi ya kuswaswana. Ya kele ya kusala na. . . Beno fwana vwanda beno mosi, samu na Nzambi. Beno fwana vwanda beno mosi. Nzambi ke sala na beno, na dibuundu ya beno ve. Beno ke zinga luzingu ya mbote na kati ya dibuundu ya beno to dibuundu kisika beno ke sambilaka, beno fwana zinga luzingu ya mutindu yina me lunga. Kasi beno me mona, ba ke tula ba-credo, mpe nyonso yina, ti beno lenda ve kukota na myelo

ya bawu kana beno ke kwikila yawu ve. Na yina wapi mutindu Nzambi lendaka kota kuna, na yina Ndinga ya Yandi ntangu nyonso ke na kumonisama?

224 Wapi mutindu Luther zabaka na yina me tala mbotika yayi mpe—mpe kuvutula ya Mpeve yayi, ntangu yandi vwandaka kuna na kilumbu yina? Yinti kulaka ve tii kuna. To dyaka Wesley zabaka yawu. Mpe dyaka Pentecotiste kuzaba yina ke salama bubu yayi. Kima mutindu mosi, ke na kulandila kaka na kukula. Ya kele kieleka. Ya kele na konso nsungi, mpe ya ke vwandaka ntangu nyonso.

225 Mpe mu lenda lakisa, na nzila ya Biblia, ti yayi kele nsungi ya blé. Beno bambuka moyo, na manima ya reveil yayi ya nene. . . Ya me vwandaka ntete ve na organisation yankaka yina me basika tuka Pentecote. Ba lenda vwanda ve. Ya ke banda na mpusu ya blé, mpe ya kele na kima yankaka ve kasi mbuma. Ya kele samu na yina. Bamvula kumi na tanu. . . Ntangu nyonso, bamvula tatu, mpe bawu ke kuzwa organisation ya reveil mosi. Beno yufula konso muntu ya masolo. Kasi na manima ya Yayi ya ke na organisation mosi ve. Bawu mekaka na kuvumbuka Mvula ya Nsuka, kasi beno monaka yina kusalamaka na yawu. Ya lenda ve. Ya kele blé ntangu yayi. Yinga, tata. Ya kele dyaka ve na minati. Ya kele mbuma ya kieleka. Klisto kele na kati ya bantu ya Yandi. Beno ke kwikila yawu?

226 Beto banda *awa*, na yisi. Mu lenda kota kuna ve, na kumonaka ti ya ke na mingi ya beno. Bantu yikwa ke kwikila ti mu kele kisadi ya Yandi? Beno vwanda na lukwikilu na Nzambi! Bantu yikwa *awa* ke kwikila yawu mutindu mosi, ke tuba, “Mu ke kwikila yawu na ntima ya munu nyonso”? Ntangu yayi ti Mfumu Nzambi kupesa beto yawu, na mutindu ti beno lenda mona ngolo ya nkindusulu. Ya kele kima mosi, nzikisa ya mfunu mingi, yina ke lakisa yawu.

227 Yinga, muntu lenda tuba, “Oh, *yayi* kele Yawu, *yayi*, *yina*.” Kasi beno bika yawu kusala.

228 Ntangu yayi, na muvimba ya kele mpasi samu na munu na kuzaba kima mosi na yina me tala beno. Beno zaba yawu. Mu zaba muntu ve kasi muntu mosi, yina mu lenda tala, mpe ya kele Reverend Blair yina kele ya kuvwanda kuna, yina me katuka kuna na esete, mu banza na Arkansas to kisika mosi ntama kuna. Ya kele muntu mosi yina kaka na kati ya bantu, yina mu ke mona ti mu zaba. Mpe Nzambi zaba ti ya kele kieleka. Na yawu ya fwana vwanda kima yina. . .

229 Mu ke na kumona kaka na lweka awa, ntwenya ya mama yayi ya kuvwanda kuna na manima, ya kele samu na dyambu ya kimpeve ti nge ke na kusambilaka. Nge ke kwikila ti Nzambi ke sungika dyambu ya kimpeve yina samu na nge, mpe ke sungika yawu? Mbote mingi, beno lenda kuzwa yawu.

²³⁰ Tula diboko ya nge na zulu ya mama yankaka yina kele ya kuvwanda pene na nge, samu ti yandi kele na mpasi na kifundu yina yandi ke sambilaka, mpe. Yinga. Ya kele kieleka, mpangi ya kento? Telemisa maboko ya nge kana ya kele kieleka. Mu zaba nge ve, mu me monaka ntete nge ve na luzingu ya munu. Bana ya bakento zole ya ndombe.

²³¹ Ntangu yayi, yinki ya kele? Ya kele ve kaka kieleka mutindu yina Yandi tubaka ti Yandi ke sala? Ya kieleka kaka.

²³² Awa kele na mama ya kuvwanda awa, yina ke na kutalaka na lweka awa; ya kuvwanda, ke na kutalaka munu. Yandi kele na mpasi na ntima. Nge ke kwikila ti Nzambi ke belusa mpasi ya ntima? Nge vwandaka kuna vwandaka sambila, “Kana mu lenda kuma kuna.” Ya kele kieleka? Pepisa diboko ya nge mutindu *yayi*, ya kele kieleka. Wapi mutindu mu zolaka zaba yina beno vwandaka tuba na kisambu ya beno?

Beno me mona, beno kwikila kaka. Ya kele kaka yina beno fwana sala, ya kele kukwikila.

²³³ Awa kele ya kuvwanda mama mosi awa yina ke kufwa kaka kana yandi beluka ve. Yandi kele na cancer. Nge ke kwikila ti Nzambi ke belusa cancer? Inga. Nge ke kwikila yawu? Nge, na mutindu ti nge vwandaka me telemisa na malembe diboko ya nge, nge ke kwikila ti Nzambi lenda tuba na munu nani nge kele? Mama Gunn. Ntangu yayi, kana ya kele kieleka, pepisa diboko ya nge mutindu *yina*, beno me mona. Mbote mingi. Vutuka na yinzo, Yesu Klisto ke belusa nge.

“Kana nge lenda kwikila, mambu nyonso lenda salama.”

²³⁴ Yina me simba mama yayi yina kele ya kuvwanda kuna na yimpu ya ndombe, ke na kutalaka munu. Yandi mpe kele na cancer. Nge ke kwikila ti Nzambi ke belusa nge? Nge ke kwikila yawu na ntima ya nge nyonso? Mu ke na kuzonzaka na Mama Miller. Nge ke kwikila yawu? Mu zaba ve kento yayi, mu me monaka ntete yandi ve na luzingu ya munu, mpe Nzambi na Mazulu zaba ti ya kele kieleka. Amen.

“Kana nge lenda kwikila!”

²³⁵ Awa kele na kento mosi ya ndombe yina kele ya kuvwanda na lweka awa na nsuka, yandi vwandaka na yintu ya kukulumusa. Yandi vwandaka yindula, yandi vwandaka yindula na muntu mosi ya luzolo, muntu yina yandi ke na kusambilaka. Yandi me kwiza, ya kieleka, samu na kusambila. . . samu ba sambila samu na bakala. Ve yandi kele awa ve, ya kele bakala ya yandi. Ya kele kieleka. Yandi. . . Yandi kele awa ve. Yandi kele na yinzo. Ba vwanda me pasula yandi, mutindu yina ve? Ya kele kieleka. Yandi vwandaka ya kukwamisa na mpasi ya sinusite, mpe nyonso yina. Ya kele kieleka, mutindu yina ve? Yandi ke vwanda mbote. Lukwikilu ya nge me vwanda ngolo samu na yawu. Nge ke kwikila ti ya kele kieleka? Amen.

236 Beno lenda mona ve ti Yesu Klisto kele mutindu mosi mazono, bubu yayi, mpe kukonda nsuka? Beno yufula bantu yina. Ya me salama ya muvimba na kati ya kivinga. Beno ke kwikila ti Yandi kele awa? Beno ke kuwa ngolo yina ya nkindusulu na kati ya beno? Mbote, ya kele Nzambi yina ke belusaka beno, bankundi. Beno ke kwikila yawu?

237 Ntangu yayi beno lenda sala kima mosi samu na munu? Samu, bantu yikwa na kati awa kele ya kubela, beto tala beno kutelemisa diboko ya beno. Ntangu yayi ya ke na kukumaka ngunga ya tanu. Beno tentika maboko ya beno na zulu ya mosi na yankaka, mpe beto. . . Beno tuba ve dyambu ntangu yayi, beno tentika kaka maboko ya beno na zulu ya mosi—mosi na yankaka. Mu zola beno kusala kima mosi.

238 Beno tuba, bakala ya kuvwanda kaka na manima awa, kele na kuvimba na mukongo ya yandi. Nge ke kwikila ti Nzambi ke katula kuvimba yina na mukongo ya nge, tata? Nge ke kwikila ti Nzambi ke belusa nge? Ntwenya ya bakala, vwanda tala munu, mpe vwandaka banza ti ba ke luta yandi. Telemisa diboko ya nge, tata. Ya kele kieleka. Nge ke kwikila na ntima ya nge nyonso, Nzambi ke katula yawu na nge.

239 Alleluia! Mu ke tula ntembe na nkonga ya bantu yayi nyonso, na Nkumbu ya Yesu Klisto! Kana beno lenda, kana. . . Konsiansi ya beno, beno bika ve ti ya kuma ngolo na ntembe, beno bika yawu ve kuvwanda na muvusu. Beno lenda kumona ve Mwana ya muntu, Mwana ya muntu na mutindu ya Nsangu ya profesi, kuvutuka dyaka na Dibuundu ya Yandi, na profesi, na kumonisaka Yesu Klisto mutindu mosi mazono, bubu yayi, mpe kukonda nsuka? Yawu me salamaka ntete ve na bansungi, tii ntangu yayi. Beno me mona? Yawu yina kimbangi ya yawu.

240 Yinki kele Dibuundu? Wapi mutindu beno ke kota na kati ya Yawu? Ntangu beno kele na kati kuna, bima nyonso yina Yesu Klisto vwandaka, beno kele, mpe na kuvwanda mwana ya bakala mpe mwana ya kento ya Nzambi. Yandi kumaka beno samu ti beno kuma Yandi.

241 Dyambu ya yawu kele ti, beno kele na boma ya kusadila yawu, to dyaka beno ke na kuwisana ve na Ndinga ya Yandi. Ntangu yayi, yina ke sala ata mbote ve, mpe mu—mu ke tala ve yina beno ke sala. Kana beno me kota ve ya muvimba na kati ya Ndinga yina, ata mbala mosi ve ti ya ke simba. Nani lenda fundisa munu na kima mosi yina Yandi tubaka mpe silaka na kilumbu yayi, ti kusalamaka ve? Na yina beno losa denomination ya beno ve na munu, samu ti ya ke simba ve.

242 Alleluia! Mu ke kuwa, mu zaba ti Yandi kele awa. Mu ke ndima ti Yandi kele awa. Mu zaba ti ntangu yayi ya kele na ngolo mingi ya nkindusulu na kati ya Dibuundu na kubelusa konso muntu yina kele awa. Beno lenda kwikila yawu? Mbote, na yina, beno lenda?

²⁴³ Beno ke kwikilaka na kusambila bambevo? Beno ke kwikila ti Yesu tubaka, “Bawu ke tentika maboko na zulu ya bambevo, mpe bawu ke beluka”? Mbote mingi, beno tula maboko ya beno na zulu ya mosi na yankaka ntangu yayi. Beno sambila ve samu na beno mosi. Beno sambila samu na muntu yina kele pene-pene. Bawu ke na kusambila samu na nge. Ntangu yayi na swi mpe na buzitu nyonso.

²⁴⁴ Mfumu, mutindu Mu ke tonda Nge, mu lenda telama awa na estrade yayi mpe—mpe kulonga Ndinga yina kele kieleka ya kuswaswana na mbanzulu ya bantu bubu yayi, ti ba ke bokila Yawu “nzambi-nzambi,” ba lendaka bokila Yawu “kuzonza na bampeve ya bantu ya kufwa,” ba lendaka bokila Yawu “bampeve ya yimbi,” mutindu bawu salaka, na ntangu yina, “Béelzébül.” Kasi kumona Nge kaka na kati-kati ya nkonga yayi ya nene, na manima ya midi yayi, kubaluka kaka mpe kusiamisa mpe kulakisa ya kieleka yina ba me longi, ti Yawu kele Kieleka.

²⁴⁵ Nzambi, bayayi kele bantu ya Nge. Dyabulu me meka na kusala muvusu na bamiklofole, yandi me meka na kusala muvusu na mabanza ya bantu, yandi me meka na kukanga bawu na kuzwa Yayi. Kasi mu ke kwikila ti bawu ke kuzwa Yawu, na mutindu nyonso, Mfumu. Mu ke lomba ti bawu kuzwa Yawu. Mu ke lomba ti bawu kuzwa Yawu. Pesa, Mfumu, mikwikidi yayi, na ngolo ya nkindusulu, ti na ntangu bawu . . . kana bawu zinga ve na kumona Nkwizulu ya Nge, ngolo yina ya nkindusulu ke vumbula bawu na bilumbu ya nsuka.

²⁴⁶ Pesa kaka ntangu yayi ti ngolo ya nkindusulu yina ke kindisa lukwikilu ya bawu, Mfumu, na yina bawu ke na kusalaka. Ya kele na mukwikidi yina kele na maboko na zulu ya mukwikidi, nzutu na nzutu, ngolo na ngolo. Mpe ya kele ngolo ya Nzambi, na nzila ya mwana ya bakala ya Nzambi to na mwana ya kento ya Nzambi, na nzila ya Mwana ya Nzambi. O Nzambi, ti Satana kubika bantu yayi! Ti bawu beluka na manima ya midi yayi, na nzila ya mvumbukulu, na na ngolo ya nkindusulu ya Mvwandulu yina me talana, Yesu Klisto. Na Nkumbu ya Yesu Klisto, ti ya vwanda mutindu yina!

²⁴⁷ Maboko ya beno na zulu ya bantu me kuzwa ngolo ya nkindusulu na kati ya yawu, kana beno me kuzwa nkindusulu. Beno me kuzwa Luzingu? Klisto me kuma ya kieleka samu na beno? Ngolo ya Nzambi me talana? Beno kele na kati ya Dibundu yina, Dibundu Nzambi kubikaka? Wapi mutindu beno kele na kati ya Yawu, wapi mutindu beno ke zaba ti beno me kuzwa nkindusulu na kati ya Yawu? Mabanza ya beno nyonso, moyo ya beno nyonso, kele na kati ya Klisto ntangu yayi. Mpe Klisto kele na kati-kati ya bantu, ke na kutalisa Yandi mosi kele moyo, ke na kusiamisa ti Yandi kele awa na bilumbu ya Sodome.

²⁴⁸ Na maboko ya bantu yina, ti baluzingu ya bawu me soba na kukatukaka bakento ya bala-bala, na binwi-malafu, na bakento

ya ndumba na bala-bala, na basantu ya kieleka ya Nzambi, me kindisama. Maboko ya bawu kele na zulu ya beno. Ba kele na kati ya Dibuundu, na nzila ya mbotika ya Mpeve-Santu, ngolo mosi yina vwandaka na zulu ya mikwa ya Élie. Ngolo mosi yina kele na zulu ya dipeka ya beno, na zulu ya maboko ya beno, na zulu ya bayintu ya beno, ngolo mosi yina ya mvumbukulu; na Yandi yina kele ya kutelama awa na kulakisaka ti Yandi kele moyo na lufwa, ke lakisa Yandi mosi ti Yandi kele moyo, awa ntangu yayi ke na kusalaka bima mutindu mosi yina Yandi salaka mpe ke lakisa ti Yawu kele Kieleka. Amen!

²⁴⁹ Beno lenda kwikila Yandi ntangu yayi? Beno lenda kwikila ti maboko ya bawu ya kutentika na zulu ya beno kele maboko ya santu, beno lenda kwikila ti Mpeve yina ke na kupesa beto nkindusulu na ntangu yayi, ke sala ti beto kukuma kilawu na yinza, beno ke kwikila ti ya kele ngolo ya Yandi ya nkindusulu? Beno ke kwikila ti beno kele na kati ya Dibuundu ya Yandi? Na yina, kana beno kele, mpe ke kwikila ti maboko yina kele na zulu ya beno kele maboko ya santu, yina me tumama na Nzambi; na yina mu ke tuma beno, na Nkumbu ya Yesu Klisto, na kutelama mpe kundima kubeluka ya beno, muntu nyonso yina vwandaka ya kubela.

Oh, Miklisto, beno ke na kubakula yina ke na kusalama?

²⁵⁰ Beno zaba ti, na bala-bala kuna ya kele na mafuku ya bantu ke na kutambula na babala-bala yayi, bubu yayi, yina kele kima mosi ve na yinza kasi nsuni ya kano ya atomique? Beno zaba ti bantu yina ke na kufwa na disumu mpe kuvwenza, mpe baluzingu kele mpimpa; na mabuundu bisika nyonso, samu na mwa kuvukana ya bantu to kima mosi na zulu ya kubumba kima mosi, mpe kubokila yawu nsambulu?


²⁵¹ Beno zaba ti ba me vumbula beno na lufwa na Luzingu, mpe me botama na kati ya Nzutu ya Nzambi ya moyo yina me kindisa banzutu ya beno, kisika ya kele na kuzonza na bandinga mpe kutendula ya bandinga, ke mona Yesu Klisto me monisama na kati-kati ya beto? Na yina, kimbevo lendaka telama ve na kati ya kimvuka ya mutindu yayi. Ti lukwikilu ya beno kukwenda na Yandi, beno kwikila Yandi! Beno tuba, “Mfumu Nzambi, mu ke kwikila na ntima ya munu nyonso,” mpe beno ke beluka.

²⁵² Ya kele na misumuki awa yina ke zola kukota na Nzutu yina? Beno telemisa maboko ya beno, mpe beno tuba, “Mu me kota ntete ve na kati ya Yawu, mu me fulukaka ntete ve na Mpeve-Santu, kasi, Mpangi Branham, ya kieleka mu zola Yawu na manima ya midi yayi. Nge zola kusambila samu na munu?” Beno telemisa maboko ya beno. Beno tala nsoni ve, beno kele na kati ya Mvwandulu ya Yandi. Beno tala kaka maboko! Beno tala maboko!

²⁵³ Ntangu yayi muntu nyonso yina zola kuzwa mbotika ya Mpeve-Santu, beno telemisa maboko ya beno, kisika nyonso yina beno kele, beno yina zola Yawu.

²⁵⁴ Ntangu yayi beno bayina kele na Mpeve-Santu, bayina kele ya kutelama pene-pene ya bawu, beno tentika maboko ya beno ya santu, ya busantu na zulu ya bawu. “Kana Mpeve-Santu, yina vumbulaka Yesu na lufwa, kele na kati ya beno, ya ke kindisa banzutu ya beno ya kufwa, lufwa na Luzingu.” Ya ke nata nzutu ya muvimba na kati ya lutumu ya Mpeve. Ntangu yayi beto kulumusa bayintu ya beto, mpe muntu nyonso sambila samu na bantu yina zola mbotika ya Mpeve-Santu. Mpe mu ke kwikila ti Nzambi ke fulusa mosi na mosi ya beno, kaka na ntangu yayi, na Mpeve-Santu.

²⁵⁵ Samu na yinki beto ke vingila, bankundi? Beno ke vingila ntama mingi, mosi ya bilumbu yayi. Ngunga yawu yayi. Beno vingila dyaka ve. Beno kele kaka awa na tempelo yayi kisika beno kele na mpimpa ya muvimba samu na kuvwanda mpe kusambila.

²⁵⁶ Nzambi ya luzolo, mu ke sambila ti Nge ke fidisa dyaka Mpeve-Santu, mutindu mupepe ya ngolo, kufulusa yinzo ya muvimba, na manima ya kutalisama yayi ya kulunga awa, na manima ya midi yayi, ti Nge ke zinga mpe na bantu. Na Nkumbu ya Yesu Klisto. Amen. 

KISIKA YA KUSAMBILA NZAMBI KUBIKAKA KNG65-0425
(God's Provided Place Of Worship)

Nsangu yayi ya Mpangi William Marrion Branham, kulongamaka na Kingelesi, na Lumingu na manima ya midi, na kilumbu ya 25 ya Ngonda ya yiya, na mvula 1965, na lukutakanu ya Bayinsi nyonso ya Bantu ya Mumbungu ya Nsangu ya mbote ya Kulunga na Embassy Hotel na Los Angeles, Californie, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org